

देश विदेश की लोक कथाएँ — ईसाई धर्म-2 ३



लोक कथाओं में ईसाई धर्म-2



संकलनकर्ता
सुषमा गुप्ता

Book Title: Lok Kathaon Mein Isai Dharm-2 (Christianity in Folktales-2)

Cover Page picture : Ethiopian Crosses

Published Under the Auspices of Akhil Bhartiya Sahityalok

E-Mail : sushmajee@yahoo.com

Website : www.sushmajee.com/folktales/index-folktales.htm

Read More such stories at: www.scribd.com/sushma_gupta_1

Copyrighted by Sushma Gupta 2018

No portion of this book may be reproduced or stored in a retrieval system or transmitted in any form, by any means, mechanical, electronic, photocopying, recording, or otherwise, without written permission from the author.

Map of the World



विंडसर, कॅनेडा

दिसम्बर 2018

Contents

सीरीज़ की भूमिका.....	4
लोक कथाओं में ईसाई धर्म-2	5
1 रिचर्ड और उसके ताश के पत्ते.....	7
2 जेरुसलेम की यात्रा	22
3 धर्मदूत ऐलाइजा और सेन्ट निकोलस	23
4 काइस्ट का भाई.....	31
5 सेन्ट निकोलस की कहानी.....	36
6 काइस्ट और बतखें	53
7 काइस्ट और लोक गीत	55
8 चालाक पत्नी.....	57
9 ताश खेलने वाला-1	61
10 दुनियाँ का जन्म.....	81
11 डाक्टर का बेटा और साँपों का राजा	87

सीरीज़ की भूमिका

लोक कथाएँ किसी भी समाज की संस्कृति का एक अटूट हिस्सा होती हैं। ये संसार को उस समाज के बारे में बताती हैं जिसकी वे लोक कथाएँ हैं। आज से बहुत साल पहले, करीब 100 साल पहले, ये लोक कथाएँ केवल ज़बानी ही कही जाती थीं और कह सुन कर ही एक पीढ़ी से दूसरी पीढ़ी को दी जाती थीं इसलिये किसी भी लोक कथा का मूल रूप क्या रहा होगा यह कहना मुश्किल है।

आज हम ऐसी ही कुछ अंग्रेजी और कुछ दूसरी भाषा बोलने वाले देशों की लोक कथाएँ अपने हिन्दी भाषा बोलने वाले समाज तक पहुँचाने का प्रयास कर रहे हैं। इनमें से बहुत सारी लोक कथाएँ हमने अंग्रेजी की किताबों से, कुछ विश्वविद्यालयों में दी गयी थीसेज़ से, और कुछ पत्रिकाओं से ली हैं और कुछ लोगों से सुन कर भी लिखी हैं। अब तक 1500 से अधिक लोक कथाएँ हिन्दी में लिखी जा चुकी हैं। इनमें से 400 से भी अधिक लोक कथाएँ तो केवल अफ्रीका के देशों की ही हैं।

इस बात का विशेष ध्यान रखा गया है कि ये सब लोक कथाएँ हर वह आदमी पढ़ सके जो थोड़ी सी भी हिन्दी पढ़ना जानता हो और उसे समझता हो। ये कथाएँ यहाँ तो सरल भाषा में लिखी गयी हैं पर इनको हिन्दी में लिखने में कई समस्याएँ आयी हैं जिनमें से दो समस्याएँ मुख्य हैं।

एक तो यह कि करीब करीब 95 प्रतिशत विदेशी नामों को हिन्दी में लिखना बहुत मुश्किल है चाहे वे आदमियों के हों या फिर जगहों के। दूसरे उनका उच्चारण भी बहुत ही अलग तरीके का होता है। कोई कुछ बोलता है तो कोई कुछ। इसको साफ करने के लिये इस सीरीज़ की सब किताबों में फुटनोट्स में उनको अंग्रेजी में लिख दिया गया है ताकि कोई भी उनको अंग्रेजी के शब्दों की सहायता से कहीं भी खोज सके। इसके अलावा और भी बहुत सारे शब्द जो हमारे भारत के लोगों के लिये नये हैं उनको भी फुटनोट्स और चित्रों द्वारा समझाया गया है।

ये सब कथाएँ “देश विदेश की लोक कथाएँ” नाम की सीरीज़ के अन्तर्गत छपी जा रही हैं। ये लोक कथाएँ आप सबका मनोरंजन तो करेंगी ही साथ में दूसरे देशों की संस्कृति के बारे में भी जानकारी देंगी। आशा है कि हिन्दी साहित्य जगत में इनका भव्य स्वागत होगा।

सुषमा गुप्ता
दिसम्बर 2018

लोक कथाओं में ईसाई धर्म-2

दुनियाँ में बहुत सारे धर्म हैं जैसे हिन्दू धर्म, इस्लाम धर्म, ईसाई धर्म, बौद्ध धर्म, जैन धर्म, सिख धर्म, पारसी धर्म। इन सब धर्मों में हिन्दू धर्म सबसे अधिक पुराना है। करीब 2500 साल पहले बौद्ध और जैन धर्म महात्मा बुद्ध और महावीर जी ने शुरू किये। 2000 साल पहले ईसाई धर्म जीसस काइस्ट ने शुरू किया और फिर उसके 600 साल बाद मुहम्मद साहब ने अरब में इस्लाम धर्म शुरू किया। सिख धर्म भारत में 15वीं सदी में गुरु नानक ने शुरू किया।

जानवरों, परियों, राजाओं, सौतेली माँओं, आदि की लोक कथाओं के अलावा पश्चिमी देशों की कई लोक कथाएँ ईसाई धर्म पर भी आधारित हैं। उनमें ईसाई धर्म साफ दिखायी देता है। ऐसी ही कुछ लोक कथाएँ जिनमें ईसाई धर्म साफ झलकता है हमने तुम्हारे लिये यहाँ संकलित की हैं और उन्हें यहाँ प्रस्तुत कर रहे हैं।

इससे पहले हमने लोक कथाओं में ईसाई धर्म की एक पुस्तक प्रकाशित की थी - “लोक कथाओं में ईसाई धर्म-1” जिसमें यूरोप और अमेरिका के देशों में कही सुनी जाने वाली ईसाई धर्म पर आधारित लोक कथाएँ दी गयी थीं। अब हम ईसाई धर्म पर आधारित लोक कथाओं की यह दूसरी पुस्तक प्रकाशित कर रहे हैं जिसमें ईसाई धर्म की संसार के दूसरे देशों में कही सुनी जाने वाली लोक कथाएँ दी जा रही हैं।

आशा है ईसाई धर्म की लोक कथाओं का यह संग्रह भी इसके पहले संग्रह की तरह तुम लोगों को बहुत पसन्द आयेगा और तुम्हारा भरपूर मनोरंजन करेगा।

1 रिचर्ड और उसके ताश के पत्ते¹

ईसाई धर्म की यह लोक कथा कैंनेडा देश की लोक कथाओं से ली गयी है।

एक दिन रिचर्ड नाम का एक आदमी एक चर्च के पास से गुजर रहा था। चर्च में होली मास² की पूजा हो रही थी सो वह चर्च में अन्दर चला गया और दीवार के पास वाली एक खाली सीट पर जा कर बैठ गया।

वहाँ उसने चर्च की किताब निकालने की बजाय अपनी जेब से अपने ताश के पत्ते निकाल लिये और उनको उलटने पलटने लगा।

उसके पास ही एक सिपाही बैठा हुआ था। उसने इशारों से रिचर्ड को कई बार समझाने की कोशिश की कि या तो वह अपने ताश के पत्ते छोड़ कर चर्च की किताब हाथ में उठा ले और या फिर चर्च छोड़ कर चला जाये क्योंकि चर्च में बैठ कर ताश के पत्ते हाथ में लेना अच्छा नहीं लगता।

पर रिचर्ड ने उसके इशारों पर कोई ध्यान नहीं दिया।

मास पूजा खत्म होने के बाद चर्च का पादरी और सिपाही दोनों ही रिचर्ड को समझाने के खयाल से रिचर्ड के पास आये तो रिचर्ड

¹ Richard and His Deck of Cards – a folktale of French Canada, North America

² Christians' Holy Mass – a kind of their worship

बोला — “फादर, आप अगर मुझे कुछ बोलने की इजाज़त दें तो मैं कुछ कहूँ।”

पादरी बोला — “हाँ हाँ क्यों नहीं। ठीक है रिचर्ड, कहो।”

रिचर्ड ने ताश के पत्तों में से एक दुग्गी निकाली और बोला — “यह दुग्गी मेरे लिये बाइबिल के दो टैस्टामैन्ट³ जैसी है।”

फिर उसने एक तिग्गी निकाली और बोला — “यह तिग्गी मेरे लिये होली ट्रिनिटी⁴ के तीन लोगों जैसी है।”

फिर उसने एक चौग्गी निकाली और कहा — “यह चौग्गी मेरे लिये चार इवान्जलिस्ट के जैसी है, और यह पंजा मेरे लिये मोसेस की पाँच किताबों⁵ जैसा है।

और यह छक्का भगवान के बनाये वे छह दिन हैं जिनमें उसने आसमान और धरती बनाये। और यह सत्ता उस सातवें दिन को बताता है जिसमें उसने आराम किया। यह अठ्ठा उन आठ लोगों को बताता है जो बाढ़ में बच गये थे।

यह नहला नौ बेवफा कोढ़ियों को दिखाता है और यह दहला भगवान के मोसेस को दिये हुए टैन कमान्डमेन्ट्स⁶ हैं। यह रानी स्वर्ग की रानी है, और यह राजा वह राजा है जिसकी मैं सेवा करता

³ There are two Testaments in the Bible – Old Testament and New Testament.

⁴ Holy Trinity – God, Father, and Holy Spirit

⁵ Moses has written five books, he is referring to here

⁶ Ten Commandments – Moses got them directly from God

हूँ। और यह इक्का वह एक भगवान है जिसकी मैं पूजा करता हूँ।”

पादरी बोला — “पर रिचर्ड तुम गुलाम को तो भूल ही गये।”

रिचर्ड बोला — “नहीं फादर, मैं गुलाम को भूला नहीं हूँ। उसको तो मैं भूल ही नहीं सकता। असल में उसको तो सबसे बाद में ही आना था। वह गुलाम मुझ जैसा बेवकूफ है और साथ में इस सिपाही जैसा भी।”

इतना कह कर रिचर्ड चर्च के बाहर चला गया और पादरी उसको देखता ही रह गया।



2 बीयर और रोटी⁷

एक राज्य के किसी प्रान्त में एक अमीर किसान रहता था। उसके पास पैसा भी बहुत था और खाना भी बहुत था। वह अपने गाँव के गरीब किसानों को पैसा उधार पर देता था।

और अगर वह अनाज उधार देता था तो वह उसको अगली गरमियों में पूरा वापस ले लेता था। इसके अलावा उधार लेने वाले को हर तीन पैक⁸ पर दो दिन मालिक के खेतों पर काम करना होता था।

अब एक दिन ऐसा हुआ कि चर्च में कोई त्यौहार था सो उस त्यौहार के लिये सारे किसान बीयर⁹ बना रहे थे पर उस गाँव में एक किसान ऐसा भी था जो इतना गरीब था कि उसके जितना गरीब वहाँ कोई और गरीब नहीं था।

उस त्यौहार के पहले दिन शाम को वह अपनी पत्नी के साथ अपने छोटे से घर में बैठा हुआ था। वह सोच रहा था “मैं क्या करूँ। सारे भले लोग त्यौहार मनाने की तैयारी में लगे हुए हैं और हमारे घर में रोटी का एक टुकड़ा भी नहीं है।

⁷ Beer and Bread (Tale No 64) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available on the Web Site : https://en.wikisource.org/wiki/Russian_Folk-Tales

⁸ Peck is an Imperial and United States customary unit of dry volume, means 2 dry gallons or 4 dry quarts. Four pecks (8 gallons) make a Bushel.

⁹ Beer is a light liqor.

मैं अमीर आदमी के पास जा सकता हूँ और उससे कुछ उधार ले सकता हूँ पर वह मेरा विश्वास ही नहीं करेगा। सो अब मैं करूँ क्या। मैं तो दिखने में भी बहुत ही गरीब लगता हूँ।”

वह सोचता रहा सोचता रहा फिर अपनी बैन्च से उठा और काइस्ट की मूर्ति के सामने जा कर खड़ा हो गया। उसने एक बहुत लम्बी साँस भरी और बोला — “लौर्ड¹⁰ मेरे पापों को माफ करो। क्योंकि मैं तुम्हारे त्यौहार पर तुम्हारी मूर्ति के सामने दिया जलाने के लिये कोई तेल भी नहीं खरीद सकता।”

यह प्रार्थना करके वह अपनी बैन्च पर आ कर बैठ गया। कुछ देर बाद ही उसके घर एक बूढ़ा आया और बोला — “ओ मास्टर क्या मैं आज की रात यहाँ ठहर सकता हूँ?”

गरीब किसान बोला — “हाँ हाँ क्यों नहीं। अगर तुम्हारी इच्छा हो तो तुम यहाँ आज की रात बिल्कुल ठहर सकते हो पर मेरे घर में रोटी का एक टुकड़ा भी नहीं है इसलिये मैं तुम्हें कोई खाना नहीं खिला सकता।”

बूढ़ा बोला — “कोई बात नहीं मास्टर। मेरे पास रोटी के तीन टुकड़े हैं और थोड़ा सा माँस है। मुझे बस एक चमचा पानी चाहिये। मैं रोटी का एक टुकड़ा खा कर उसके ऊपर से पानी पी लूँगा। हम लोगों का पेट भर जायेगा।”

¹⁰ Lord means Jesus Christ.

सो वह बूढ़ा बैन्च पर बैठ गया और गरीब किसान से बोला — “मास्टर आप इतने दुखी क्यों हैं? किस बात ने आपको इतना दुखी कर रखा है?”

मास्टर बोला — “मैं दुखी क्यों न होऊँ बाबा। यह त्यौहार तो भगवान की कृपा है। हम लोग इस त्यौहार के लिये इन्तजार करते रहते हैं। सब भले लोग खुश हैं और खुशियाँ मना रहे हैं पर हमारा घर बिल्कुल साफ पड़ा है। झाड़ू लगी हुई है। मेरे अन्दर और मेरे चारों ओर केवल एक खालीपन है।”

“कोई बात नहीं अब आप खुश हो जायें। आप अमीर किसान के पास जायें और उससे जो आपको चाहिये वह उधार माँग लाइये।”

गरीब किसान बोला — “नहीं मैं उसके पास नहीं जा सकता। वह मुझे कुछ नहीं देगा।”

बूढ़े ने उससे जिद की — “आप जाइये तो सही। आप उससे 3 पैक माल्ट¹¹ ले आइये और फिर हम उससे बीयर बनायेंगे।”

गरीब किसान बोला — “पर अब तो बहुत देर हो चुकी है हम अब बीयर कैसे बनायेंगे। त्यौहार तो कल ही है।”

बूढ़ा बोला — “जैसा मैं कहता हूँ आप वैसा करें। आप अमीर किसान के पास जाइये और उससे 3 पैक माल्ट ले आइये। वह

¹¹ Malt is the germinated seed of some grain, normally of barley which is germinated first the its germination process is stopped to make its malt drink. This process is called Malting.

आपको वह एकदम ही दे देगा। वह आपको मना कर ही नहीं सकता। कल आपको उसकी बीयर मिल जायेगी - इतनी बढ़िया बीयर कि वैसी बीयर आपको अपने सारे गाँव में नहीं मिलेगी।”

अब वह गरीब किसान बेचारा क्या कहता। वह उठा अपना एक थैला लिया और उस अमीर किसान के पास चला गया। वह उस अमीर आदमी के घर पहुँचा।

उसने उसको सिर झुकाया और उसको अपना और अपने पिता का नाम बताया। फिर उसने उससे 3 पैक माल्ट यह कह कर उधार माँगा कि वह कल के लिये उससे बीयर बनायेगा।

अमीर किसान बोला — “तुमने इससे पहले इस बारे में क्यों नहीं सोचा? अब तुम यह कैसे करोगे क्योंकि यह तो त्यौहार की शाम है। इतनी देर में तुम्हारी बीयर कैसे बनेगी?”

गरीब किसान बोला — “कोई बात नहीं साहब। अगर आप मुझे यह माल्ट दे देंगे तो मैं और मेरी पत्नी दोनों मिल कर कुछ न कुछ तो बना ही लेंगे। साथ साथ पी लेंगे और त्यौहार मना लेंगे।”

अमीर किसान ने 3 पैक माल्ट निकाली और उसके थैले में डाल दी। गरीब किसान ने वह थैला अपने कन्धे पर रखा और अपने घर चला गया। फिर वह उन घटनाओं के ऊपर विचार करने लगा कि यह सब कैसे कैसे हुआ था।

बूढ़ा बोला — “अब मास्टर आप दावत खायेंगे। क्या आपके घर के पास कोई कुँआ है?”

किसान बोला — “हाँ है।”

“तो अब हम कुँए पर जायेंगे और वहाँ पर बीयर बनायेंगे। आप अपना थैला उठाइये और मेरे पीछे पीछे आइये।”

सो वे लोग आँगन में बने हुए कुँए के पास गये तो बूढ़ा बोला — “अब इस माल्ट को सारा का सारा इस कुँए में पलट दीजिये।”

मास्टर बोला — “हम इतनी अच्छी चीज़ को इस कुँए में क्यों पलटें? यह तो केवल 3 पैक है और यह तो उसमें पड़ कर बेकार हो जायेगी।”

बूढ़ा बोला — “अगर आपको बढ़िया बीयर पीनी है तो बस यही एक काम है जो आप कर सकते हैं।”

गरीब किसान बोला — “यह हम कोई अच्छा काम नहीं कर रहे हैं बाबा। हम कुँए के पानी को केवल खराब कर रहे हैं।”

बूढ़ा बोला — “आप बस मेरी सुनिये और जो मैं कह रहा हूँ वही कीजिये। डरने की कोई बात नहीं है।”

अब वह क्या करे। उसको उस बूढ़े के कहे अनुसार अपनी सारा माल्ट उस कुँए में फेंकना पड़ा।

बूढ़ा बोला — “पहले तो इस कुँए में पानी था पर कल को आप देखियेगा कि यही पानी बीयर बन जायेगा। अब हम लोग घर जा कर सो जायेंगे। क्योंकि सुबह तो हमेशा ही शाम से ज़्यादा अक्लमन्द होती है। अब कल आप इसमें इतनी बढ़िया बीयर पायेंगे कि उसका केवल एक गिलास ही आपको नशा ला देगा।”

सो उन लोगों ने सुबह तक इन्तजार किया। अगले दिन जब खाने का समय आया तो बूढ़े ने कहा— “अब आप जितने चाहें उतने बैरल इकट्ठा कर लें और उनको कुँए के चारों तरफ रख लें। और फिर उन सबको बीयर से भर लें और सबको बुला बुला कर बीयर पिलायें। इस तरह से आप बढ़िया तरीके से त्यौहार मना पायेंगे।”

सो वह गरीब किसान अपने बहुत सारे पड़ोसियों के पास गया और उनके पास से बैरल इकट्ठे करके लाया तो सबने उससे पूछा — “अरे तुम इतने सारे बैरल और बालटियों का क्या करोगे?”

गरीब किसान बोला — “ओह मुझे वे तुरन्त ही चाहिये क्योंकि मेरे अपने पास बीयर रखने के लिये काफी बरतन नहीं हैं।”

यह सुन कर उसके सारे पड़ोसी खुसपुस करने लगे कि इसके यह कहने का मतलब क्या है। क्या यह अच्छा खासा आदमी पागल हो गया है? इसके घर में रोटी का एक टुकड़ा तक तो है नहीं और यह बीयर की बात कर रहा है।

खैर किसी तरह से उसने 20 बैरल और बालटियाँ इकट्ठी कर लीं। उन सबको कुँए के पास रख कर उन्हें कुँए की बीयर से भर लिया। वह बीयर तो इतनी बढ़िया बनी थी कि कोई भी बीयर ऐसी बीयर होगी ऐसा सोच भी नहीं सकता था।

उसने बैरल ऊपर तक भर रखे थे पर कुँआ फिर भी भरे का भरा था। उसने जोर जोर से चिल्लाना शुरू किया — “आओ अच्छे

ईसाइयो मेरे पास आओ और आ कर अच्छी तेज़ बीयर पियो ऐसी बीयर तुम लोगों ने कभी ज़िन्दगी में नहीं पी होगी।”

लोगों ने इधर उधर देखा। यह वह क्या कर रहा है। यकीनन कुँए से पानी तो हर कोई निकाल सकता है पर यह तो उसे बीयर कह रहा है। खैर चलो चल कर देखते हैं कि वह हमारे साथ क्या मजाक कर रहा है।

सो वे सब उन बैरलों की तरफ दौड़ पड़े और उनमें से बीयर निकाल निकाल कर उसे देखने लगे। यकीनन यह बीयर ही होगी सोच कर वे उसे पीने लगे।

तुरन्त ही उनके मुँह से निकला — “अरे इतनी बढ़िया बीयर तो हमने आज तक कभी पी ही नहीं।”

उसके आँगन में तो भीड़ लग गयी। गाँव के सारे लोग वहाँ बीयर पीने आ गये। मास्टर का इसमें कोई नुकसान नहीं था। वह तो कुँए में से खींच खींच कर सारे गाँव को खूब बीयर पिला रहा था।

अमीर किसान ने जब यह सुना तो वह भी उस गरीब किसान के घर के आँगन में आया। उसने भी बीयर पी तो गरीब किसान से पूछा — “तुमने इतनी बढ़िया बीयर कैसे बनायी?”

गरीब किसान बोला — “जनाब इसमें मेरी कोई खासियत नहीं है। यह तो दुनियाँ का सबसे आसान काम है। जब मैं आपसे 3 पैक माल्ट ले कर घर गया तो वह सारा माल्ट मैंने कुँए में डाल

दिया। उस समय तक यह पानी था। आज सुबह तक इसकी बीयर बन गयी।”

अमीर किसान ने सोचा “हूँ। मैं भी अपने घर जा कर ऐसा ही कुछ करूँगा।”

वह तुरन्त ही घर गया और अपने नौकरों को बुला कर उनसे कहा — “अनाजघर से मेरा सबसे बढिया वाला माल्ट निकालो और उसे कुँए में डाल दो।”

यह सुन कर उन्होंने उसके 10 बोरे माल्ट उसके कुँए में फेंक दिये। अमीर किसान ने हाथ मलते हुए कहा — “मैं अब उस गरीब आदमी से ज़्यादा अच्छी बीयर पा सकूँगा।”

सो अगली बार जब वह कुँए तक गया और उसका पानी चखा तो वह तो पहले भी पानी था और अभी भी पानी था। बल्कि पहले पानी से ज़्यादा गन्दा था।

“मेरी समझ में तो यह बिल्कुल ही नहीं आ रहा कि यह सब क्या है। मुझे लगता है कि मैंने इसके अन्दर शायद बहुत ही कम माल्ट डाला था मुझे और ज़्यादा माल्ट डालना चाहिये था।”

सो उसने अपने नौकरों से 5 बोरे भर कर माल्ट और डलवा दिया।

अब उस कुँए में बहुत सारा माल्ट था पर यह भी ठीक नहीं था। उसका सारा माल्ट बिल्कुल ही बेकार गया। जब त्यौहार खत्म

हो गया तो गरीब किसान के कुँए का पानी फिर से साफ पानी बन गया जैसे त्यौहार से पहले था। जैसे कुछ हुआ ही नहीं।

एक बार फिर वह बूढ़ा गरीब किसान के पास आया और उससे पूछा — “मास्टर क्या आपने इस साल मक्का बोयी है?”

“नहीं बाबा। मैंने तो एक दाना भी नहीं बोया।”

बूढ़ा बोला — “तो एक बार फिर आप अमीर किसान के घर जाइये और उससे 3 पैक हर तरह का अनाज माँगिये। हम लोग खेतों पर खाना खायेंगे और वह अनाज बोयेंगे।”

गरीब किसान बोला — “अब हम अनाज कैसे बोयेंगे। अब तो जाड़े भी आधे गुजर चुके हैं। बरफ टूट रही है।”

बूढ़ा बोला — “आप उसकी चिन्ता छोड़िये। आप जाइये और वैसा ही कीजिये जैसा कि मैं कहता हूँ। मैंने आपके लिये बीयर बनायी थी अब मैं आपके लिये अनाज बोऊँगा।”

सो गरीब किसान एक बार और अमीर किसान के घर गया और उससे उसको 3 पैक हर तरह का अनाज देने के लिये कहा। वह अनाज ला कर उसने अपने बूढ़े मेहमान को दे दिया “लो बाबा यह लो।”

उस अनाज को ले कर वे खेतों में चले गये और वहाँ जा कर उन्होंने उनको बोने की बजाय खेत में इधर उधर फेंक दिया। लो देखो उन्होंने तो यह सारा अनाज बरफ में डाला था - एक एक दाना उसका बरफ में था।

बूढ़े ने कहा — “मालिक अब आप अपने घर जायें और गरमियाँ आने तक इन्तजार करें आपके घर में रोटी ही रोटी हो जायेगी।”

गरीब किसान अपने घर चला गया। गाँव के सारे लोग उस पर इस तरीके से अनाज बोने पर हँस रहे थे — “ज़रा देखो तो। यह कितना बड़ा बेवकूफ है। यह तो यह भी भूल गया कि अनाज कब बोना चाहिये। इसने पतझड़ के मौसम में बोने के लिये नहीं सोचा।”

उसने उन लोगों की बात सुनी अनसुनी कर दी। उसने वसन्त का इन्तजार किया फिर गरम दिन आये। बरफ पिघलना शुरू हो गयी और अनाज के दानों में से कल्ले फूटने लगे।

गरीब किसान बोला — “आओ और देखो। अब मैं जा कर देखता हूँ कि मेरा खेत कैसा दिखायी देता है।”

सो वह अपने खेतों पर गया और उसने वहाँ अनाज की बहुत ही शानदार पत्तियाँ देखीं जिनको देख कर किसी का भी दिल खुश हो सकता था। दूसरे लोगों के खेतों पर इससे आधी अच्छी भी फसल नहीं थी।

गरीब किसान के मुँह से निकला — “भगवान की जय हो। अब मैं अपना सिर ऊपर उठा सकता हूँ।”

जल्दी ही फसल काटने का मौसम आया। सारे किसान अपना अपना खेत काट कर अपना अपना अनाज इकट्ठा करने लगे। बूढ़ा भी वहाँ गया और अनाज काटने में लग गया।

उसने अपनी पत्नी को भी अपने काम में सहायता करने के लिये बुलाया। पर वह तो उस खेत के अन्दर घुस ही नहीं सका। उसने बहुत सारे छोटे छोटे किसानों को अपनी फसल काटने के लिये वहाँ बुलाया। इसके बदले में उसने उनको अपना आधा अनाज देने का वायदा किया।

सारे लोग उस गरीब किसान का खेत देख देख कर आश्चर्य कर रहे थे क्योंकि उसने तो अनाज बोया भी नहीं था बल्कि जाड़े में ऐसे ही बीज बिखेर दिये थे और अब उसका अनाज तो बहुत ही शानदार हुआ था।

अब उस गरीब किसान ने अपना घर ठीक से चलाया और वह अब बिना किसी तकलीफ के रहा। जो कुछ भी उसको अपने घर के लिये चाहिये था उसको रख कर बाकी का बचा अनाज वह बाजार जा कर बेच आया। उस अनाज के बेचने से उसको जो पैसे मिले वह उस पैसे से घर की जरूरत की दूसरी चीज़ें खरीद लाया।

अब उसने अपना उधार भी पूरा उतार दिया था।


अमीर किसान ने सोचना शुरू किया “हे हो। अबकी बार मैं भी जाड़े में अपना बीज बोऊँगा। हो सकता है कि मुझे भी इतनी बढ़िया फसल मिल जाये।”

इस बीच उसने जाड़े का इन्तजार किया और जब जाड़ा आया तो जिस दिन उस गरीब किसान ने अपने दाने बोये थे उसने भी अपने अनाज के दाने अपने सारे खेत में बिखेर दिये। उसने उनसे

अपना खेत पूरी तरह से भर दिया। पर उसी रात को एक तूफान आया बहुत तेज़ हवाएँ चलीं जिन्होंने उसके अनाज को दूसरे किसानों के खेतों में फेंक दिया।

उसके बाद सुन्दर वसन्त आया तो वह अमीर किसान अपने खेत देखने गया। वहाँ उसने देखा कि उसके खेत तो नंगे पड़े हुए हैं। वहाँ तो एक पत्ता भी दिखायी नहीं दे रहा था और दूसरे खेतों पर जहाँ किसी ने कोई हल नहीं चलाया था और बीज भी नहीं बोये थे वहाँ हरियाली दिखायी दे रही थी।

अमीर किसान ने फिर सोचना शुरू किया “ओ लॉर्ड मैंने अनाज पर कितना पैसा खर्च किया पर वह सब बेकार गया और जो लोग मुझसे उधार ले गये जिन्होंने न अपने खेत में हल चलाया न बीज बोया उनका अनाज अपने आप ही उग गया। ओह लॉर्ड मैं जरूर ही पापी हूँ।”



2 जेरुसलेम की यात्रा¹²

एक बार की बात है कि एक आर्चबिशप¹³ सुबह को अपनी सवेरे की पूजा के लिये उठा तो हाथ धोते समय उसको पानी में एक अपवित्र आत्मा नजर आ गयी। उसने उसको पकड़ लिया और उसको कास कर दिया।

शैतान ने उससे प्रार्थना की कि वह उसको छोड़ दे वह उसके लिये कुछ भी करेगा। कुछ भी।

आर्चबिशप बोला — “क्या तुम मुझे हाई मास और सुबह की पूजा के बीच में जेरुसलेम ले चलोगे?”

वह बोला — “जी हाँ।”

आर्चबिशप ने उसको छोड़ दिया तो वह जब सुबह की पूजा खत्म हो गयी तो वह उसको पिछले समय में हाई मास के लिये जेरुसलेम ले गया। और फिर हाई मास के लिये वापस समय से ले आया।

लोगों ने पूछा कि यह सब कैसे हुआ। कैसे वह इतनी जल्दी जेरुसलेम चला भी गया और वापस भी आ गया। उसने उनको कहानी सुना दी।



¹² Journey to Jerusalem (Tale No 60) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available on the Web Site : https://en.wikisource.org/wiki/Russian_Folk-Tales

¹³ An Archbishop is a senior position in Church.

3 धर्मदूत ऐलाइजा और सेन्ट निकोलस¹⁴

यह बहुत दिनों पहले की बात है कि रूस के एक गाँव में एक किसान रहता था। वह हमेशा ही सेन्ट निकोलस का दिन मनाता था पर सेन्ट ऐलियास का कभी नहीं, कभी भी नहीं। उस दिन वह उसके सामने एक प्रार्थना पढ़ता एक मोमबत्ती जलाता पर वह ऐलाइजा का विचार भी अपने मन में भी नहीं लाता।



एक दिन ऐलाइजा और सेन्ट निकोलस उस किसान के खेतों में घूम रहे थे। वे साथ साथ चल रहे थे और चारों तरफ देखते जा रहे थे। खेत में मक्का के भुट्टे बहुत बड़े बड़े हो रहे थे। वे बहुत भरे हुए भी थे कि उनको देख कर ही बहुत अच्छा लगता था।

चलते चलते सेन्ट निकोलस बोला — “यह कितनी अच्छी पैदावार होगी। हाँ यह किसान एक बहुत ही बढ़िया आदमी है। एक अच्छा और बहादुर किसान। एक अच्छे से रहने वाला किसान। यह भगवान को याद करता है और पवित्र सन्तों की

¹⁴ Elijah the Prophet and St Nicholas (Tale No 48) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available at :

https://books.google.ca/books?id=QssdAAAAMAAJ&pg=PR3&redir_esc=y&hl=en#v=onepage&q&f=alse

This story is taken from the Web Site : https://en.wikisource.org/wiki/Russian_Folk-Tales

इज़्ज़त करता है। यह जिस किसी चीज़ को छुएगा वह बढ़ जायेगी।

ऐलाइजा बोला — “चलो देखते हैं। क्या वहाँ भी इतना ही होगा। मेरी बिजली इसका खेत जला देगी और ओले इसकी पैदावार को बरबाद कर देंगे। तब तुम्हारा यह किसान ठीक बातें सीखेगा और मेरा दिन याद रखेगा।”

दोनों इस तरह की बातें करते और आपस में बहस करते चलते रहे और फिर दोनों ने अपने अपने तरीके इस्तेमाल करने का फैसला किया।

सेन्ट निकोलस तुरन्त ही उस किसान के पास गया और उससे बोला — “तुम्हारी जो मक्का की फसल तैयार खड़ी है तुम उसको पोप सेन्ट ऐलियास को बेच दो वरना उसमें एक घास का पत्ता भी नहीं बचेगा। यह सारा खेत ओलों से बरबाद हो जायेगा।”

किसान तुरन्त ही पोप के पास दौड़ा गया और बोला — “ओ बाबा। मेरी मक्का की फसल तैयार खड़ी है। क्या आप उसे खरीदेंगे। मैं आपको अपना सारा खेत बेच दूँगा। फादर¹⁵ मैं आपको अपनी फसल सस्ते में दे दूँगा। बस आप खरीद लीजिये।”

पहले तो वे आपस में बहस करते रहे फिर उनमें सौदा पक्का हो गया। किसान ने अपनी फसल बेच दी फादर ने खरीद ली किसान ने अपने पैसे लिये और अपने घर चला गया।

¹⁵ Father is a Rank in Christian Church

धीरे धीरे समय बीतता गया। समय थोड़ा बीता या ज़्यादा बीता कि एक दिन काले काले बिजली वाले बादल घिर आये। किसान के खेत पर बहुत डरावनी बिजली चमकी बड़ा बड़ा ओला पड़ा जिसने किसान की पैदावार को काफी बरबाद कर दिया और घास का एक पत्ता तक उसमें नहीं छोड़ा जो उसकी कहानी बता सके।

अगले दिन ऐलाइजा और सेन्ट निकोलस घूम रहे थे तो ऐलाइजा बोला — “देखो कल मैंने इस किसान का खेत किस तरीके से बरबाद कर दिया।”

सेन्ट निकोलस बोला — “क्या कहा किसान का खेत? नहीं मेरे भाई नहीं। तुमने अपना काम ठीक से नहीं किया। यह खेत तो अब पोप सेन्ट ऐलियास का है किसान का नहीं।”

“क्या उस पोप का?”

“हाँ। एक हफ्ते पहले किसान ने अपना खेत पोप को बेच दिया था और उससे उसके पैसे ले लिये थे। अब पोप अपने इस बिखरे हुए दूध पर रो रहा है।¹⁶

ऐलाइजा बोला — “यह नहीं होगा। मैं यह खेत फिर से उगा दूँगा। यह उतना ही अच्छा हो जायेगा जितना पहले था।”

इसी तरह से बात करते करते वे वहाँ से चले गये। सेन्ट निकोलस फिर से किसान के पास गया और कहा — “तुम पोप से

¹⁶ There is an idiom in English “Crying over spilt milk”. This is its Hindi translation. The same is said in Hindi “Ab Pachhtaye Hot Kya Jab Chidiyan Chug Gayin Khet.”

जा कर दोबारा मिलो और उससे अपना खेत वापस ले लो। तुम्हें इसमें कोई नुकसान नहीं होगा।”

किसान पोप के पास गया और बोला — “लौर्ड ने आपको बहुत बुरी तरह से दुखी किया है। ओलों से आपके खेत की फसल खराब हो गयी है। आपका खेत ऐसा हो गया है जैसा कि कोई लकड़ी का तख्ता।

आइये इसकी कीमत हम दोनों ही बाँट लेते हैं। मैं अपना खेत ले लेता हूँ और आपके नुकसान की भरपाई करने के लिये आपके दिये हुए पैसों में से आधा पैसा आपको वापस दे देता हूँ।”

पोप तो यह सुन कर बहुत खुश हो गया और इस बात पर राजी हो गया। दोनों ने आपस में हाथ मिलाये और सौदा हो गया।

इस बीच किसी तरह से किसान का खेत पता नहीं कैसे फिर वैसे का वैसे ही हो गया। पुरानी जड़ों में से नयी जड़ें निकल आयीं।

उन पर बारिश पड़ गयी और ताजा तन्दुरुस्त मक्का की फसल बढ़ कर तैयार हो गयी। उसमें एक भी जंगली घास नहीं थी। मक्का के भुट्टे भी इतने भारी थे कि वे जमीन पर झुके जा रहे थे।

सूरज उनको धूप दे रहा था तो वह खेत हवा के बहने से ऐसा लगता था कि जैसे सोना हिल रहा हो। किसान ने अपनी सारी फसल काट ली और उसके गड्ढर बना लिये। फिर वह उनको अपने घर ले गया और उनको सँभाल कर रख दिया।

तभी ऐलाइजा और सेन्ट निकोलस एक बार फिर से घूम रहे थे। ऐलाइजा ने उस खेत की तरफ देखा और बोला — “ज़रा देखो तो निकोलस। मैंने कितना अच्छा काम किया है। मैंने उसका खेत फिर से हरा भरा कर दिया है। यह पोप को मेरा इनाम है जिसको वह ज़िन्दगी भर नहीं भूलेगा।”

सेन्ट निकोलस बोला — “क्या कहा पोप को? नहीं भाई नहीं। यह बहुत बड़ा वरदान तो है पर यह खेत तो किसान का है। पोप का तो इसमें एक डंडा भी नहीं है।”

“क्या आ आ?”

“यह सच है। जब यह खेत ओलों से बरबाद हो गया तो किसान पोप के पास गया और उसने उसे उससे आधे पैसे में खरीद लिया।”

धर्मदूत ऐलाइजा बोला — “रुको रुको एक मिनट रुको। मैं इसमें से सारा सामान निकाले लेता हूँ। यह किसान अपने इतने सारे गड़रों में से एक बार में छह गैलन से ज़्यादा मक्का नहीं निकाल पायेगा।”

सेन्ट निकोलस ने सोचा “यह तो बड़ी खराब बात है।” वह तुरन्त ही किसान के पास गया और बोला — “देखो जब तुम भुट्टे में से मक्का निकालो तो एक बार में केवल एक ही पेड़ लेना इससे ज़्यादा नहीं और उसे धरती पर मारना।”

सो जब किसान अपनी मक्का निकालने के लिये तैयार हुआ तो उसने एक बार में एक पेड़ से छह गैलन मक्का निकाल ली।

उसके अनाज के सारे भंडारघर मक्का से भर गये थे और अभी भी काफी मक्का निकालने के लिये पड़ी थी।

एक दिन धर्मदूत ऐलाइजा और सेन्ट निकोलस किसान के घर के आँगन के सामने से गुजर रहे थे कि ऐलाइजा ने इधर उधर देखा तो पूछा — “इसने ये इतने सारे अनाजघर क्यों बनवाये हैं? वह इन सबको कैसे भरेगा?”

सेन्ट निकोलस बोला — “पर ये तो पहले से ही भरे हुए हैं।”

“इसको इतना सारा अन्न कहाँ से मिला?”

“हर पेड़ ने उसको छह गैलन अन्न दिया। और जैसे जैसे उसने पेड़ में से मक्का निकालनी शुरू की वह और पेड़ लाता गया।”

ऐलाइजा ने अन्दाजा लगाया “ओह मेरे भाई निकोलस तुमने ही उससे जा कर यह सब कहा होगा कि उसको क्या करना चाहिये।”

सेन्ट निकोलस बोला — “मैंने यह सब सोच लिया था और मैं यह कहने जा ही रहा था कि...।

ऐलाइजा बोला — “आखिर तुम्हारा इरादा क्या है। यह सब तुम्हारा काम है। कोई बात नहीं तुम्हारा किसान मुझे अभी याद रखेगा।”

सेन्ट निकोलस ने पूछा — “अब तुम क्या करोगे?”

ऐलाइजा बोला — “इस बार मैं तुमको नहीं बताऊँगा।”

सेन्ट निकोलस बोला — “कोई बात नहीं अगर किसी का बुरा होना है तो वह तो हो कर ही रहेगा।”

निकोलस बहुत देर तक सोचता रहा फिर वह फिर से किसान के पास गया। उसने उससे दो मोमबत्तियाँ खरीदने के लिये कहा — एक बड़ी और एक छोटी। और उसे बताया कि उसे क्या करना है।

अगले दिन धर्मदूत ऐलाइजा और सेन्ट निकोलस खानाबदोशों के रूप में साथ साथ घूम रहे थे कि उनको किसान मिल गया। उसके हाथ में दो मोमबत्तियाँ थीं एक बड़ी जिसकी कीमत एक रूबल थी और एक छोटी जिसकी कीमत एक कोपैक थी।¹⁷

सेन्ट निकोलस ने उससे पूछा — “तुम कहाँ जा रहे हो?”

किसान बोला — “मैं यह बड़ी वाली मोमबत्ती धर्मदूत ऐलाइजा के लिये जलाने के लिये ले जा रहा हूँ। उसने मुझे बहुत कुछ दिया है। मेरे खेत में कितना ओला गिरा। वह बीच में आया बाबा, और फिर उसने मुझे दोगुनी फसल दी।”

“और यह छोटी वाली किसके लिये है?”

“ओह यह सेन्ट निकोलस के लिये है।” यह कह कर वह अपने रास्ते चला गया।

¹⁷ Rouble and Kopek are the currencies of Russia as Dollar and Cent are for USA.

उसके जाने के बाद सेन्ट निकोलस ऐलाइजा से बोला — “अब देखो ऐलाइजा। तुमने कहा था कि “मैंने किसान को सब कुछ दे दिया।” पर अब तुम देखो कि सच क्या है।”

और इसके बाद ही झगड़ा खत्म हो गया। धर्मदूत ऐलाइजा ने सेन्ट निकोलस से दोस्ती कर ली और किसान के खेत में ओले बरसाना बन्द कर दिया। उसके बाद वह किसान खुशी खुशी रहने लगा। अब वह दोनों के नाम दिन याद से मनाता था।



4 काइस्ट का भाई¹⁸

एक बूढ़ा मरने वाला हो रहा था तो वह अपने बेटे को समझा रहा था कि “बेटा गरीब लोगों को भूलना नहीं।” इसके बाद वह मर गया।

जब ईस्टर आया तो वह लड़का चर्च गया। अपने साथ वह कुछ अच्छे अंडे भी ले गया जिनको वह अपने गरीब भाइयों को दे देता। हालाँकि उसकी माँ उसकी इस बात से उससे बहुत नाराज थी क्योंकि वह एक नीच दिमाग की स्त्री थी और गरीबों की बिल्कुल सहायता नहीं करती थी।

जब वह चर्च पहुँचा तो उसके पास केवल एक ही अंडा रह गया था और वहाँ एक ही गन्दा सा बूढ़ा था। वह लड़का उसको उसका उपवास¹⁹ तोड़ने के लिये अपने घर ले गया।

जब उसकी माँ ने अपने बेटे को एक गरीब के साथ आते देखा तो वह बहुत नाराज हुई। वह गुस्से से बोली — “इस गन्दे बूढ़े के साथ उपवास तोड़ने से तो किसी कुत्ते के साथ उपवास तोड़ना ज़्यादा अच्छा है।” और उसने उसके साथ अपना उपवास नहीं तोड़ा। सो

¹⁸ The Brother of Christ (Tale No 36) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available at :

https://books.google.ca/books?id=QssdAAAAMAAJ&pg=PR3&redir_esc=y&hl=en#v=onepage&q&f=false

This story is taken from the Web Site : https://en.wikisource.org/wiki/Russian_Folk-Tales

¹⁹ Translated for the word “Fast”

बेटे और उस बूढ़े ने अपने उपवास एक साथ तोड़े और वे बाहर घूमने चले गये।

उस समय बेटे ने देखा कि बूढ़े की पोशाक तो बहुत खराब और मैली हो रही है पर जो कास उसके गले में लटक रहा था वह बहुत जोर से चमक रहा था।

बूढ़ा बोला — “आओ हम अपना अपना कास बदल लेते हैं। इस कास के बदलने से तुम मेरे भाई बन जाओगे।”

लड़का बोला — “नहीं भाई नहीं। मैं चाहे कितना भी चाहूँ कि जितना सुन्दर कास तुमने पहन रखा है वह मैं पहन लूँ पर उसके बदले में मैं तुम्हें कुछ नहीं दे सकता।”

पर बूढ़े ने लड़के के पीछे पड़ कर उससे अपना कास बदल लिया। फिर उसने उसको ईस्टर वाले हफ्ते में मंगलवार के दिन अपने घर आने के लिये कहा।

उसने आगे कहा — “और अगर तुम अपने रास्ते से आना चाहते हो तो तुम किसी भी रास्ते पर चल देना और कहना “लौर्ड²⁰ मेरे ऊपर कृपा करो।” और मैं तुम्हें मिल जाऊँगा।”

सो उस हफ्ते मंगल को लड़के ने अपनी सड़क पकड़ी और बोला — “लौर्ड मेरे ऊपर कृपा करो।” और उस पर आगे चल दिया।

²⁰ In Christianity, Lord means Jesus Christ.

वह अभी थोड़ी ही दूर गया था कि उसको कुछ बच्चों को यह कहते हुए सुना — “ओ काइस्ट के भाई तुम काइस्ट से हमारी बात करना । कि क्या हम इसी तरह दर्द में बहुत दिनों तक रहेंगे ।”

वह इसके आगे कुछ दूर और चला तो उसने कुछ लड़कियों को देखा जो एक कुँए से दूसरे कुँए तक पानी ले जा रही थीं ।

उन्होंने उससे कहा — “काइस्ट से हमारे बारे में बात करना कि हमको इस तकलीफ में कितने दिनों तक रहना है ।”



वह फिर थोड़ा और आगे चला तो उसको एक हैज²¹ मिली । और उस हैज के नीचे कुछ बूढ़े लोग दिखायी दिये । वे सब कीचड़ में लिपटे हुए थे । वे भी बोले — “मेहरबानी करके ओ काइस्ट के भाई हमारे बारे में भी काइस्ट से बात करना कि हम लोग यह दर्द कब तक सहते रहेंगे ।”

और इस तरह से वह चलता गया चलता गया और फिर दूर तक जाने के बाद उसको वह बूढ़ा आदमी मिला जिसके साथ उसने उपवास तोड़ा था । बूढ़े ने पूछा — “रास्ते में तुमने क्या क्या देखा ।”

लड़के ने उसको सब कुछ बता दिया जो जो भी उसने देखा । तो बूढ़ा बोला— “अब तुमने मुझे पहचाना?”

²¹ Hedge is a long thickly grown plants line to keep privacy, to protect the house from wild animals and to make a beautiful boundary – see its picture above.

और केवल इसी पल में किसान के लड़के ने जाना कि वह जीसस काइस्ट से बात कर रहा था। वह बोला — “ओ लौर्ड आपके ये बच्चे इतना दुख क्यों पाते हैं?”

“इनकी माँओं ने इन्हें तभी शाप दे दिया था जब ये गर्भ में थे कि ये स्वर्ग कभी नहीं जा सकते।”

“और लड़कियाँ?”

“ये दूध का धन्धा करती थीं और उस दूध में ये पानी मिलाती थीं इसलिये बहुत समय तक ये पानी ही खींचती रहेंगी।”

“और बूढ़े लोग?”

“ये भली दुनियाँ में रहते थे और कहते थे “इस दुनियाँ में रहना कितना अच्छा है। जबकि इसमें किसी की परवाह करने लायक कुछ भी नहीं है।” इसलिये वे हमेशा कीचड़ में ही रहेंगे।”

उसके बाद काइस्ट उस लड़के को स्वर्ग ले गये और उसको वह जगह दिखायी जो उन्होंने उसके लिये तैयार की थी। तुम हमारा यकीन करो कि वह लड़का वहाँ से उसी दिन स्वर्ग छोड़ कर जाने को तैयार था।

बाद में काइस्ट उसको नरक दिखाने ले गये तो लड़के ने देखा कि वहाँ तो उसकी माँ बैठी हुई थी। यह देख कर किसान बच्चे ने काइस्ट से प्रार्थना की कि वह उसकी माँ पर दया करे।

काइस्ट ने लड़के से कहा कि वह घास की एक रस्सी बनाये सो लड़के ने लौर्ड की निगरानी में घास की एक रस्सी बटी और उसको लौर्ड के पास ले गया।


उसे देख कर लौर्ड ने कहा — “तुमने कितनी मेहनत से यह रस्सी 30 साल में बुन कर तैयार की है। अब इस रस्सी को नीचे डाल कर और उससे इसको ऊपर खींच कर नरक से बचा लो।”

लड़के ने वह रस्सी नरक में नीचे गिरायी जहाँ उसकी माँ एक जलते हुए गड्ढे के ऊपर बैठी थी। भगवान ने ऐसा कुछ किया कि रस्सी नीचे तक जाते जाते न तो जली और न टूटी।

लड़के ने उस रस्सी के सहारे अपने माँ को ऊपर लाने की कोशिश की। उसने उसका सिर पकड़ लिया तो वह चिल्लायी — “ओ जंगली कुत्ते तू तो मेरा गला घोट रहा है।”

बस उसी समय रस्सी टूट गयी और वह आत्मा फिर से जलते हुए गड्ढे में गिर पड़ी।

यह देख कर काइस्ट ने कहा — “वह कभी वहाँ से बच कर निकलना ही नहीं चाहती थी। उसका दिल तो वहीं लगा हुआ था। वह अब हमेशा के लिये वहीं रहेगी।”



5 सेन्ट निकोलस की कहानी²²

रूस देश की किसी राज्य में निकोलस नाम का एक सौदागर अपनी पत्नी के साथ रहता था। शुरू से ही वे अपने जीवन से बहुत सन्तुष्ट थे। पर उनकी असली खुशी इस बात थी कि भगवान ने उनको एक बेटा दे रखा था। और वह बेटा उनका सुन्दर भी बहुत था। बहुत समझदार और अक्लमन्द भी।

अब बस उन माता पिता की भगवान से और उस बच्चे के गौडफादर आश्चर्यजनक काम करने वाले सेन्ट निकोलस से यही प्रार्थना रहती थी कि वे उसे हर तरह की खुशी और लम्बी जिन्दगी दें।

पर जैसे जैसे उन्हें बुढ़ापा आता गया किसी वजह से वे और गरीब होते चले गये। और वे इतने गरीब हो गये कि निकोलस एक मशहूर सौदागर से एक सादा सा दूकानदार रह गया। उनकी केवल एक छोटी सी दूकान रह गयी।

²² A Story of St Nicholas (Tale No 40) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available at :

https://books.google.ca/books?id=QssdAAAAMAAJ&pg=PR3&redir_esc=y&hl=en#v=onepage&q&f=false

This story is taken from the Web Site : https://en.wikisource.org/wiki/Russian_Folk-Tales

[Author’s Note : I have taken this story as it stands. There are obvious gaps I have not ventured to fill up.]

उस छोटी सी दूकान में एक तम्बाकू की आलमारी थी। कुछ कीलें थीं थोड़ा सा लोहा था। अब या तो क्योंकि वे गरीब होते जा रहे थे इसलिये या फिर वे बूढ़े होते जा रहे थे इसलिये इवान के माता पिता बहुत कमजोर होते जा रहे थे। इवान निकोलस के बेटे का नाम था।

एक दिन निकोलस ने इवान को बुलाया और उससे बोला — “मेरे प्यारे बेटे ऐसा लगता है कि अब हम लोग जल्दी ही मर जायेंगे। पर बेटे तुम हमारे लिये रोना नहीं क्योंकि हमने अपनी ज़िन्दगी जी ली है और यह ऐसा ही होना चाहिये जैसा हो रहा है।

पर तुम हमको ठीक से दफ़न कर देना क्योंकि हम इस काम के लिये तुम्हारे पास काफी पैसा छोड़ कर जा रहे हैं। उसका एक तिहाई हिस्सा तुम हमारे दफ़न पर खर्च करना। उसका दूसरा तिहाई हिस्सा तुम मास²³ पढ़ने पर खर्च करना और उसका आखिरी तीसरे हिस्से से तुम एक दूकान खरीद लेना और उससे अपना व्यापार शुरू करना। मैं तुम्हें आशीर्वाद देता हूँ।

कभी किसी को धोखा मत देना। और अगर तुम अमीर आदमी बन जाओ तो भगवान को कभी मत भूलना। गरीबों को दान देना जैसे कि पहले मैं दिया करता था।

अच्छा मेरे बच्चे विदा। भगवान की दया तुम्हारे ऊपर हमेशा बनी रहे और वह हमारी पापी आत्माओं की हमेशा रक्षा करे।”

²³ Mass is a Christian worship

सात दिन बाद निकोलस मर गया। इवान ने उसको वैसे ही दफन कर दिया जैसा उसने कहा था। जल्दी बाद ही उसकी माँ ने व्यापार का काम सँभाल लिया। उसने भी अपने सामान के भंडार की देखभाल करनी शुरू कर दी।

जब वह अपना सामान देख रहा था तो एक कोने में उसको सेन्ट निकोलस की मूर्ति पड़ी दिखायी दे गयी। वह उसको घर ले आया। उसने एक बरतन में पानी भरा और उसमें डुबो डुबो कर उसे खूब धो धो कर साफ किया।

उसके बाद वह बाजार गया एक छोटा सा लैंप खरीद कर लाया और उसे उस मूर्ति के सामने ला कर जला दिया।

इसके बाद पहले रविवार को उसने पोप को बुलाया। अपने माता पिता के लिये मास करवायी। आश्चर्यजनक काम करने वाले सेन्ट निकोलस की प्रार्थना की और फिर उस मूर्ति को अपनी दूकान में ऐसी जगह ले जा कर रख दिया जहाँ उसकी नजर उस पर हमेशा पड़ती रहे।

उसको बाद रोज सुबह सुबह दूकान पहुँचने पर पहले वह उसकी पूजा करता और उसके बाद ही अपना काम शुरू करता। उसका व्यापार इतना अच्छा चलता लगता कि जैसे भगवान खुद ही व्यापार कर रहे हों। बाद में उसने एक दूकान और बनवा ली और रोज के दान की मात्रा भी बढ़ा दी।

दूसरे लोगों में एक बूढ़ा भी था जो रोज उसके पास आया करता था। इवान को वह बहुत अच्छा लगता था। जब अपनी दूकान में उसने एक नया क्लर्क रखा तो उसने उस बूढ़े से कहा — “बाबा मैं नहीं जानता कि आपका नाम क्या है। बाबा मैं यह भी नहीं जानता कि मैं आपको क्या कह कर पुकारूँ पर बस आप मुझसे गुस्सा मत होना।

क्योंकि मैंने एक नयी दूकान खोल ली है और उस दूकान को चलाने के लिये मेरे पास कोई क्लर्क नहीं है। अगर आपको कोई ऐतराज न हो तो आप मेरी दूकान पर मेरे नये क्लर्क का काम सँभाल लें। मैं आपका कहना उसी तरह से मानूँगा जैसे मैं अपने पिता का मानता था।

आप मेरे ऊपर दया करें और मेहरबानी करके इस बात के लिये मुझे मना न करें।”

बूढ़े ने पहले तो उसे मना कर दिया पर फिर बाद में वह तैयार हो गया। वह वहीं उसके साथ ही रहने लगा। अब इवान उससे हर बात में राय लेता उसका कहा मानता और उसको बाबा कह कर पुकारता। बूढ़ा भी उसके व्यापार की बहुत अच्छे से देखभाल करता और हमेशा उसको आगे बढ़ाने की कोशिश में लगा रहता।

एक दिन उसने लड़के से कहा — “इवानुष्का तुम्हारा यह व्यापार मुझसे बिल्कुल नहीं चलता। क्योंकि तुम तम्बाकू में व्यापार करते हो और भगवान को यह तम्बाकू पीना बिल्कुल पसन्द नहीं है।

और न ही वह तम्बाकू वाले को पसन्द करते हैं। इसलिये तुम कुछ और छोटी छोटी चीज़ें खरीदो तो तुम्हारे पास पाप की बजाय खरीदार ज़्यादा आयेंगे।”

इवान ने उसका कहा माना और उसने कई तरह की छोटी छोटी चीज़ें खरीद लीं। इससे अब उसकी दूकान एक नयी तरह की हो गयी।

जब उसने उसकी सारी चीज़ें बेच लीं तो इवान अपने गिनने वाले कमरे में गया और वहाँ उसने जिधर भी देखा वहीं उसको अपना पैसा तीन गुना ज़्यादा नजर आया।

इतने बड़े फायदे को देख कर इवान इतना खुश हुआ कि उसने तुरन्त ही पोप को बुलवाया और मन लगा कर सेन्ट निकोलस की प्रार्थना की। और वह जो बूढ़ा था वह भी इतना खुश था कि उसने भी भगवान की दिल से प्रार्थना की।

उन्होंने तीन साल तक और व्यापार किया फिर बूढ़े ने उसको सलाह दी कि अब वह समुद्र पार भी अपना व्यापार बढ़ाये। इवान ने उसकी बात मानी। उसने एक जहाज़ खरीद लिया उसमें अपना सारा सामान भरा अपना घर गरीबों को दिया। उनमें से एक को उसने अपने वापस आने तक वहाँ का मालिक बना दिया।

फिर उन्होंने भगवान की प्रार्थना की और समुद्र में चल दिये। पता नहीं वे दूर चले या पास चले। कहानी कहने में जल्दी लगती है पर उसी काम को होने में समय लगता है कि कुछ डाकू आ गये और

उनके जहाज़ का सारा सामन लूट कर ले गये। केवल उन्हीं दोनों को ज़िन्दा और ठीक छोड़ गये।

इवान को इस बात का बहुत धक्का लगा।

पर बूढ़े ने उसको तसल्ली दी कि जो कुछ हुआ वह उसके अच्छे के लिये ही हुआ। इसके बाद वे तीन दिन तक और चलते रह। तीसरे दिन वे एक टापू पर आ पहुँचे तो उनको वहाँ ईंटों का बहुत बड़ा ढेर दिखायी दिया।

बूढ़े ने इवान से कहा — “तैयार हो जाओ इवानुष्का। ये ईंटें अपने जहाज़ में रख लो।”

इवान ने पूछा — “पर मैं इन ईंटों का करूँगा क्या। मैं तो इनका व्यापार करने से भी पहले ही मर जाऊँगा।”

पर बूढ़ा बोला — “ओह इवानुष्का। अभी तुमको ज़्यादा तजुरबा नहीं है न। और मेरा कहना यह है कि इनमें से हर एक ईंट तुम्हारे उस सारे सामान से ज़्यादा कीमत की है जिसे वे चोर लोग उठा कर ले गये हैं।” ऐसा कह कर एक ईंट उठा कर उसने जमीन पर दे मारी। ईंट टूट गयी और उसमें से बहुत सारे अनमोल हीरे जवाहरात निकल पड़े।

इवान यह देख कर बहुत खुश हुआ और उसने अपने जहाज़ में वे ईंटें भरनी शुरू कर दीं। जब उनका जहाज़ पूरा भर गया तो बूढ़े न कहा — “इवानुष्का तुमको कुछ सादी ईंटें भी बनानी लेनी चाहिये ताकि और डाकू तुम्हारी ये ईंटें न चुरा सकें।”

सो उन्होंने थोड़ी सी सादी ईंटें भी बना कर अपने जहाज़ में रख लीं। पर जब वे घर वापस आ रहे थे तब बहुत जोर से हवा चल निकली और वे आगे चले गये।

उनको डाकू फिर से मिल गये और वे उनके जहाज़ में सामान ढूँढने लगे। बूढ़ा बोला — “हम पर दया करो भले लोगों। हमें ज़िन्दा रहने दो। कुछ देर पहले ही कुछ डाकू आये थे और हमारे जहाज़ का सारा सामान लूट कर ले गये। अब हमारे पास केवल ईंटें ही ईंटें हैं। ये ईंटें हमने टापू पर बनायी थीं।”

डाकूओं ने उनको देखा तो वे उनको वहीं छोड़ कर आगे बढ़ गये। इवान और बूढ़ा भी आगे चल दिये। कुछ देर बाद वे एक सराय में आये और वहाँ आ कर ठहर गये।

उस राज्य में यह रिवाज था कि जो कोई सौदागर वहाँ आता था उसको वहाँ अपने सामान का कुछ हिस्सा सरकार को भेंट की तरह से देना पड़ता था।

सो बूढ़े ने इवान से कहा — “इवानुष्का तुम भगवान की प्रार्थना करो और जा कर सोने का एक बरतन और बढ़िया कपड़ा खरीद लाओ और उसको ले जा कर राजा को दे देना।”

इवान ने बूढ़े का कहना माना और अगले दिन वह राजा को उसकी भेंट देने गया तो राजा के नौकरों ने कहा कि एक व्यापारी आपको भेंट देने के लिये आया है। राजा अपने सिंहासन पर बैठ गया और उसने उसको अपने सामने बुलवाया।

इवान राजा के पास आया। उसके हाथ में एक सोने का बरतन था जो एक बहुत बढिया कपड़े से ढका हुआ था। उस सोने के बरतन में एक ईट थी। राजा ने इवान से पूछा कि वह किस राज्य से आया है और उसके माता पिता का नाम क्या है।

इसके बाद उसने सोने के बरतन पर से कपड़ा हटाया तो देखा कि उसमें तो एक ईट थी। वह ईट देख कर तो वह बहुत गुस्सा हो गया और बोला — “मुझे लगता है कि तुमने सोचा यह कि हमारे पास तो ईंटें बहुत कम हैं इसलिये तुम हमारे राज्य में ईंटों का व्यापार करने के लिये आये हो।”

यह कहते हुए वह इवान की तरफ दौड़ा पर इवान एक तरफ को हट गया और उस बरतन में से ईट निकल कर नीचे गिर पड़ी और उसके दो हिस्से हो गये।

तब राजा ने देखा कि उसने तो अपने मेहमान के साथ बहुत ही खराब व्यवहार किया है। वह इवान से माफी माँगने लगा। बाद में उसने इवान का सारा का सारा जहाज़ ही खरीद लिया।

जब इवान ने यह देखा तो उसने उससे प्रार्थना की — “आप चाहें तो मेरा सारा सामान ले लें पर मैं अपना जहाज़ नहीं बेचूंगा क्योंकि उसमें एक बूढ़ा भी है जो मेरा क्लर्क है। और हम लोग इस शहर में रहने लायक नहीं हैं।”

राजा बोला — “अरे क्या तुम दो हो?”

यह सुन कर राजा फिर से बहुत गुस्सा हो गया और बोला —
“मैं तुम्हें नहीं जाने दूँगा और मुझे तुम्हारा जहाज़ चाहिये।”

यह सुन कर इवान अपने घुटनों पर बैठ गया और उससे प्रार्थना की कि वह उनको जाने दे।

तब राजा ने कहा कि “अगर तुम दोनों में से कोई भी तीन रात तक मेरी बेटी के लिये साम्स²⁴ पढ़ दे जो इस समय चर्च में है तब तुम लोग जहाज़ रख सकते हो।” ऐसा उसने इसलिये कहा था क्योंकि उसकी बेटी एक जादूगरनी थी और वह हर रात एक इन्सान के रूप में आ जाती थी।

इवान भागा भागा अपने जहाज़ पर गया। वह बहुत दुखी था और उसका दिल रो रहा था। वह खुद वहाँ जाना नहीं चाहता था क्योंकि वह अभी मरना नहीं चाहता था। और अगर उसने उस बूढ़े को भेजा तो उससे भी उसके लिये अलग होना आसान नहीं था।

बूढ़े ने उसको देख कर बोला — “इवान क्या बात है तुम इतने परेशान क्यों हो। और तुम्हारा सिर लटका हुआ क्यों है?”

इवान ने उसको वह सब बताया जो राजा के दरबार में हुआ था और जो राजा ने कहा था। बूढ़े ने ठंडी आवाज में कहा — “तुम चिन्ता क्यों करते हो इवानुष्का। भगवान की प्रार्थना करो। लेट जाओ और सो जाओ। मैं इस खतरे से बचने का कोई रास्ता निकालता हूँ।”

²⁴ Psalms is a book of Bible

जल्दी ही रात होने लगी तो बूढ़े ने इवान को जगाया और कहा — “लो ये तीन मोमबत्तियाँ लो। जब तक पहली मोमबत्ती जले भगवान की प्रार्थना करना। जब दूसरी बुझ जाये तो तीसरी मोमबत्ती जलाना। उसके बाद पवित्र दरवाजे की दायी तरफ से अन्दर घुसना। सामान्य प्रार्थना के अलावा और कुछ नहीं कहना। जाओ भगवान तुम्हारी सहायता करें। उनका आशीर्वाद तुम्हारे साथ रहे।”

इवान वहाँ से राजा के पास चल दिया। राजा के नौकर उसको चर्च ले गये और वहाँ ले जा कर उसको चर्च के अन्दर बन्द कर दिया। वहाँ पहुँच कर उसने साल्टर पढ़नी शुरू कर दी।

एक मोमबत्ती जल कर खत्म हो गयी तो उसने दूसरी जला दी। जब दूसरी भी जल कर खत्म हो गयी तो उसने तीसरी मोमबत्ती जला दी। और पवित्र दरवाजे के दाये हाथ को लेट गया।

तभी चर्च का फर्श ऊपर को उछल पड़ा और जादूगरनी ने इवान को ढूँढना शुरू कर दिया — “तुम कहाँ हो? मैं तुम्हें खाऊँगी।”

उसने उसको इधर उधर उसे बहुत देखने की कोशिश की पर उसको वह कहीं दिखायी नहीं दिया। फिर मुर्गे ने बाँग लगा दी तो वह लड़की एक बार फिर उसी कब्र में जा कर छिप गयी। तब इवान उठा कब्र को ढका और फिर से साम्स पढ़ने लगा।

लोगों ने सोचा कि अब तक तो वह मर गया होगा सो वे उसकी हड्डियाँ बटोरने के लिये चर्च पहुँचे तो देखा कि इवान तो वहीं उतना ही बड़ा बैठा था जितना कि एक ज़िन्दा आदमी होता है।

वे वहाँ से चले गये और राजा को बताया कि इवान तो अभी भी ज़िन्दा है।

यह देख कर उसने उससे दूसरी बार प्रार्थना करने के लिये कहा। इवान फिर बूढ़े के पास गया और उसे फिर बताया कि राजा से उसकी क्या बातें हुई थीं।

अगली रात बूढ़े ने उससे कहा कि वह पवित्र दरवाजे के बाँयी तरफ लेटे और एक बार फिर से वह जादूगरनी उसको नहीं ढूँढ सकती।

तीसरी रात बूढ़े ने उसको तीन मोमबत्तियाँ और एक धागे का गोला दिया। धागे का गोला उसने उसे इसलिये दिया था ताकि वह उससे जादूगरनी के बाल बाँध सके।

उसने कहा — “देखो आज की रात तुम्हारी आखिरी रात है। जब तुम्हारी तीनों मोमबत्तियाँ जल चुकें तो इस बार तुम उसकी कब्र के बराबर में ही लेट जाना। और जब वह कब्र से बाहर निकल कर आये तो तुम उसकी कब्र में जा कर लेट जाना।

उसे जब तक उस कब्र में नहीं आने देना जब तक कि वह प्रार्थना की यह वाली लाइन न गा दे “ओ भगवान की कुँआरी माँ खुश हो जाओ।” और “हमारे पिता जो स्वर्ग में हैं।”

यह सुन कर इवान एक बार फिर चर्च जा पहुँचा। वहाँ पहुँच कर उसने फिर से चर्च में साम्स गानी शुरू कर दी। तीसरी मोमबत्ती जलाने के बाद वह कब्र के पास ही लेट गया।

तभी जादूगरनी अपना ताबूत तोड़ कर बाहर निकल आयी और इवान के ऊपर उसको खाने के लिये उसको ढूँढने लगी। पर वह उसको कहीं मिला नहीं। आखिर वह अपने ताबूत में लेटने आयी तो उसने देखा कि इवान तो उसकी जगह लेटा हुआ है।

वह बोली — “अच्छ तो तुम यहाँ लेटे हुए हो। मैं तीन दिन से भूखी हूँ। बाहर निकल मैं तुझे खाऊँगी।”

तब इवान ने बालों वाला गोला उसकी तरफ फेंक दिया। जादूगरनी ने उस गोले को खाना और थोड़ा थोड़ा खाना शुरू कर दिया।

आखिर वह बोली — “अब मुझे जाने दे।”

इवान बोला — “नहीं। मैं तुझे नहीं जाने दूँगा।”

जादूगरनी फिर बोली — “नहीं अब मुझे जाने दे।”

इवान बोला — “पहले मेरे साथ यह प्रार्थना कर - “और भगवान की कुँआरी माँ खुश हो।” फिर मैं तुझे जाने दूँगा।”

जादूगरनी ने यह प्रार्थना इवान के बाद कही और फिर बोली — अब मुझे जाने दे।”

इवान बोला — “पहले मेरे बाद यह और कह - “हमारे पिता।” तब मैं तुझे जाने दूँगा।”

उसके बाद जादूगरनी ने वह प्रार्थना भी पढ़ी। तब इवान कब्र में से निकल आया और बोला — “अब तू लेट।”

पर जादूगरनी बोली — “पर अब मैं यहाँ नहीं लेट सकती।”

उसके बाद इवान और जादूगरनी दोनों ने प्रार्थना करनी शुरू कर दी।

अगली सुबह दो आदमी आये तो उन्होंने न केवल इवान को जीता जागता देखा बल्कि उन्होंने ओल्योना²⁵ यानी राजा की बेटी को भी देखा। वे तुरन्त ही भागे भागे राजा के पास गये और उसको वहाँ का सारा हाल सुनाया।

राजा ने चर्च के सारे औफिसरों को इकट्ठा किया और उनको ले कर चर्च गया। उसको लगा कि कहीं इवान ही जादूगर में न बदल गया हो। पर जब वहाँ जा कर उसे सच्चाई का पता चला तो उसने इवान को गले लगा लिया और उसको बेटा कह कर पुकारा।

जादूगरनी ने इवान से कहा — “अब ओ सौदागर के बेटे इवान अगर तुम मुझे ज़िन्दा करने के लिये भगवान की प्रार्थना कर सकते हो तो मुझे काबू में करना भी सीखो। फिर मैं तुमसे कभी एक कदम भी दूर नहीं जाऊँगी।”

यह सुन कर इवान फिर से जहाज़ की तरफ भागा गया और बूढ़े को बताया कि चर्च में उस दिन क्या हुआ था।

²⁵ Olyona – name of the Princess and the witch

बूढ़ा बोला — “इवानुष्का तुम्हें डरने की बिल्कुल जरूरत नहीं है। तुम ओल्योना कोरोल्येवना²⁶ से शादी कर लो। केवल पहली तीन रात रात भर नहीं सोना जब तक कि मुर्गा तीन बार बाँग न दे ले। उसके बाद वह तुम्हें कभी नहीं सतायेगी।”

राजा के दरबार में बिल्कुल देर नहीं हुई तुरन्त ही शादी का इन्तजाम हो गया। इवान की शादी राजकुमारी ओल्योना से हो गयी।

दो हफ्ते तक वे लोग खुशी खुशी रहे तब एक दिन इवान बोला — “आदरणीय पिता जी अब आप मुझे जाने की इजाज़त दें। मुझे अपने माता पिता के लिये भी मास पढ़नी है और एक बार अपना घर भी देखना है।”

राजा बोला — “मेरे प्यारे बच्चे सौदागर के बेटे इवान। मैं तुम्हारी इच्छा में कोई दखल देना नहीं चाहता पर तुम वापस जरूर आना। तुम खुद देख रहे हो कि अब कोई जवान नहीं रह गया हूँ और मेरा कोई वारिस भी नहीं है। जब तुम वापस आ जाओगे तब मैं तुम्हें राज्य दे दूँगा फिर तुम खुशी से रहना।”

सो इवान और बूढ़ा दोनों अपनी यात्रा पर चल दिये और अपने राज्य आ पहुँचे। अपनी जन्मभूमि आ पहुँचे। इवान ओल्योना को अपने साथ ले कर आया था। जब वे ईंटों वाले टापू पर आये तो

²⁶ Olyona Korolyevna – full name of the Princess. Korol means King.

उन्होंने अपने सारे जहाज़ ईंटों से भर लिये और टापू खाली कर दिया ।

एक दिन बूढ़े ने आग जलाने के लिये लकड़ी काटनी शुरू की और वह उसको टापू के दूसरी तरफ ले गया । वहाँ जा कर वह बोला — “इवानुष्का मुझे तुमसे कुछ बात करनी है ।” कह कर उसने उन दोनों को वहाँ बुलाया जहाँ वह लकड़ी रखी थी ।

वहाँ जा कर उसने उस लकड़ी में आग लगायी और जब उसमें लपटें उठने लगीं तो उसने ओल्योना को उठाया और उसे नीचे फेंक दिया । उसने उसका एक पैर अपने पैर से दबा कर दूसरी टाँग खींच दी थी सो वह दो हिस्सों में बँट गयी थी ।

इवान तो यह देख कर दंग रह गया । उसको तो यह पता ही नहीं चला कि वह क्या कहे । बूढ़े ने उसके दोनों हिस्से आग में फेंक दिये थे । उन हिस्सों में से साँप मेंढक और बहुत सारे और कई तरह के रेंगने वाले जानवर निकल पड़े ।

तब उसने उन दोनों हिस्सों को आग में से बाहर निकाला समुद्र के पानी में अच्छी तरह से धोया और फिर उनके ऊपर पानी छिड़क दिया । कास का निशान बनाया तो वे टुकड़े जुड़ गये और उनसे एक बहुत ही सुन्दर ओल्योना उठ खड़ी हुई इतनी सुन्दर कि न तो वैसी लड़की किसी ने पहले कभी देखी होगी और न कोई उसके बारे में लिख सकता है ।

वह आगे बोला — “ओ सौदागर के बेटे इवानुष्का अब तुम एक ताकतवर राजा होने वाले हो अमीर हो खुश हो बहुत मशहूर होने वाले हो। सो ध्यान रखना कि भगवान को कभी भूलना नहीं और गरीबों को दान देना नहीं छोड़ना। अब मैं तुम्हें कभी नहीं मिलूँगा।”

इवान और ओल्योना दोनों ने उसके सामने घुटने टेक कर उससे रुक जाने के लिये विनती की पर बूढ़ा बोला — “अब तुम मुझसे कुछ मत माँगो बल्कि भगवान को धन्यवाद दो कि उसने मुझे तुम्हारे पास भेज दिया।

मैं तुम्हारे पिता और तुमको दोनों को प्यार करता हूँ। बल्कि तुमको ज़्यादा प्यार करता हूँ क्योंकि तुमने दया करके मुझे दान दिया और अब तुम अमीर हो और मशहूर हो। आगे भी गरीबों को दान देते रहना।” कह कर वह वहीं गायब हो गया।

इवान और ओल्योना दोनों ने भगवान को धन्यवाद दिया और अपना जहाज़ समुद्र में खे दिया।

जब गरीबों ने देखा कि इवान तो बहुत सारा पैसा ले कर आ गया है तो वे सब समुद्र के किनारे पर आ कर इकट्ठा हो गये और इवान के हाथों को पैरों को उसके कपड़ों को चूमने लगे। वे सब इतने खुश थे कि उनकी आँखों से आँसू बह रहे थे।

इवान ने अपने माता पिता की कब्रों पर कास लगवाये। गरीब लोगों को कपड़ा दिया उनको अपना घर दे दिया और फिर अपने

ससुर के पास लौट गया। वहाँ जा कर बहुत दिनों तक राज्य किया।

वह इतने ज़्यादा दिनों तक जिया कि उसने अपने बेटे नाती पोते सब देखे।

वह हमेशा ही भगवान और सेन्ट निकोलस के गीत गाता रहा कि उन्होंने उसके ऊपर इतनी दया की। जहाँ के वे राजा थे वहाँ आज भी उनको लोग याद करते हैं।



6 काइस्ट और बतखें²⁷

एक बार सेन्ट पीटर और काइस्ट दोनों एक साथ बाहर टहल रहे थे। सेन्ट पीटर गम्भीर रूप से कुछ सोच रहा था कि अचानक बोला — “भगवान होना कितना अच्छा होता होगा। काश केवल आधे दिन के लिये मैं भगवान बन जाता फिर चाहे मैं सारी उम्र पीटर बना रहता।”

लौर्ड²⁸ मुस्कुराये और बोले — “जाओ तुम्हारी इच्छा पूरी हो। तुम रात तक भगवान रहो।”

वे दोनों अब एक गाँव के पास पहुँच रहे थे। वहाँ उन्होंने देखा कि एक किसान लड़की बतखों के झुंड को ले जा रही है। वह उन्हें घास के मैदान तक ले गयी उनको वहाँ छोड़ा और फिर जल्दी जल्दी वापस अपने घर की तरफ लौट पड़ी।

सेन्ट पीटर ने पूछा — “क्या आप इन बतखों को ऐसे ही छोड़ देंगे?”

काइस्ट बोले — “हुँह। नहीं तो क्या। आज इनकी रखवाली करें? आज तो त्यौहार का दिन है।”

²⁷ Christ and the Geese (Tale No 68) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available on the Web Site : https://en.wikisource.org/wiki/Russian_Folk-Tales

²⁸ Here Lord is used for Jesus Christ.


सेन्ट पीटर बोला — “पर तब इन बतखों की रखवाली कौन करेगा?”

एक बतख बोली — “शायद भगवान करेगा।” और वहाँ से भाग गयी।

काइस्ट बोले — “पीटर सुना तुमने उसने क्या कहा? मुझे तुम्हारे साथ गाँव की दावत में जा कर बड़ी खुशी होती पर शायद बतखों को मेरे पीछे कुछ हो जाये तो। तुम रात गये तक भगवान हो इसलिये तुम यहीं रहो और उनकी रखवाली करो।”

बेचारा पीटर। वह इस बात से बड़ा नाराज था पर उसको वहाँ रह कर उन बतखों का ध्यान रखना पड़ा।

उसके बाद उसने फिर कभी भगवान बनने की इच्छा प्रगट नहीं की।



7 काइस्ट और लोक गीत²⁹

एक बार सेन्ट पीटर और काइस्ट दोनों एक साथ बाहर घूमते घूमते एक गाँव में आ निकले। वहाँ एक घर में कुछ लोग इतना बढ़िया गाना गा रहे थे कि काइस्ट उनका गाना सुनने के लिये वहीं रुक गये। सेन्ट पीटर आगे बढ़ गया।

कुछ दूर जा कर सेन्ट पीटर घूमा और पीछे मुड़ कर देखा कि काइस्ट तो वहाँ खड़े खड़े गाना सुन रहे थे। सेन्ट पीटर फिर कुछ और आगे बढ़ गया। उसने कुछ देर बाद फिर पीछे मुड़ कर देखा तो देखा कि काइस्ट अभी भी गाना सुनने में मग्न थे।

वह फिर आगे चल दिया। थोड़ी देर बाद उसने तीसरी बार फिर पीछे मुड़ कर देखा तो काइस्ट अभी भी वहीं खड़े थे।

यह देख कर वह पीछे गया और उस बढ़िया गाने को सुनने के लिये कुछ देर तक वहाँ खड़ा रहा और फिर दूसरे घर की तरफ चला गया जहाँ कुछ और लोग गा रहे थे।

वहाँ सेन्ट पीटर रुक गया पर काइस्ट चलते गये तो सेन्ट पीटर भी फिर उनके पीछे जल्दी जल्दी चला और आश्चर्य से देखा।

काइस्ट ने पूछा — “क्या बात है पीटर?”

²⁹ Christ and Folk-songs (Tale No 69) – a folktale from Russia, Asia. Taken from the Book : “Russian Folk-Tales”, by Alexander Nikolayevich Afanasief and Translated by Leonard Arthur Magnus. NY: EP Dutton. 1916. This book is available on the Web Site : https://en.wikisource.org/wiki/Russian_Folk-Tales

पीटर बोला — “मुझे यह पता नहीं चला कि आप लोक गीत सुनने के लिये तो रुक गये पर जहाँ प्रार्थनाएँ गायी जा रही थीं वहाँ आप बिल्कुल नहीं रुके।”

क्राइस्ट बोले — “मेरे प्यारे बेटे। जिस घर में लोक गीत गाये जा रहे थे वहाँ बहुत अच्छी खुशबू आ रही थी पर वहाँ भक्ति बिल्कुल भी नहीं थी जहाँ प्रार्थनाएँ गायी जा रही थीं।



8 चालाक पत्नी³⁰

इथियोपिया के एक गाँव में एक पति पत्नी रहते थे। वे अपना काम बड़ी मेहनत और ईमानदारी के साथ करते थे परन्तु कभी किसी गरीब को दान में एक पैसा भी नहीं देते थे।

उनके कोई बच्चा भी नहीं था सो उनका खर्चा भी बहुत कम था इसलिये उनका काफी पैसा बच जाया करता था।

एक दिन पति बाजार गया तो उसने एक गाय देखी। गाय तन्दुरुस्त और बड़ी थी सो उसने उसे खरीद लिया। वह गाय उसने 50 डालर की खरीदी।

बाद में उसने अपनी पत्नी के लिये एक डालर की एक मुर्गी भी खरीदी और घर वापस आ गया। पत्नी इन दोनों को देख कर बहुत खुश थी क्योंकि गाय खूब दूध देती थी और मुर्गी रोज अंडे।

एक रविवार को पति अपने चर्च के पादरी से मिलने गया। और बातों के साथ साथ उन दोनों ने उस दूध के बारे में भी बात की जो उनकी गाय देती थी और उन अंडों के बारे में भी बात की जो उनकी मुर्गी देती थी।

पादरी ने कहा “तुम अमीर तो हो पर बहुत ही मतलबी हो क्योंकि तुमने गाँव के किसी गरीब आदमी की कभी कोई सहायता नहीं की। तुमको उनकी सहायता जरूर करनी चाहिये। या तो

³⁰ Cunning Wife - a folktale of Jablawi Tribe of Ethiopia, Africa

तुमको उन लोगों को कुछ दूध और अंडे देने चाहिये और या फिर कुछ पैसे।”

पादरी की यह बात पति की समझ में आ गयी। वह घर आ कर पत्नी से बोला कि वह गाय और मुर्गी को बाजार में ले जा कर बेच दे।

उसने साथ में उससे यह भी कहा कि वह गाय को बेच कर उसका पैसा गरीबों में बाँट दे और मुर्गी को बेच कर उसका पैसा ला कर उसको दे दे।

पत्नी को पति की यह बात बिल्कुल पसन्द नहीं आयी परन्तु वह पति के कहने को टाल भी नहीं सकती थी। वह सोचती रही कि उसे क्या करना चाहिये जिससे साँप भी मर जाये और लाठी भी न टूटे। आखिर उसको एक तरकीब सूझ ही गयी।

अगले दिन वह गाय और मुर्गी ले कर बाजार गयी और उनको बाजार में बेचने बैठ गयी। एक आदमी गाय खरीदना चाहता था सो उसने उस औरत से पूछा कि गाय कितने की है। औरत बोली “एक डालर की।”

उस आदमी को यह सुन कर बहुत ही आश्चर्य हुआ कि ऐसा कैसे है। उसने कहा “मुझे यहाँ रहते हुए कितने साल हो गये हैं पर मैंने ऐसा कभी नहीं सुना कि गाय का दाम एक डालर हो। क्या यह गाय दूध देती है?”

वह औरत बोली “हाँ हाँ बिल्कुल देती है, क्यों नहीं। परन्तु एक शर्त है कि अगर तुम यह गाय खरीदोगे तो तुमको साथ में यह मुर्गी भी खरीदनी पड़ेगी।”

आदमी ने पूछा — “और मुर्गी की कीमत क्या है?”

औरत ने जवाब दिया — “पचास डालर।”

उस आदमी को यह सब झमेला सा लग रहा था परन्तु 51 डालर में गाय और मुर्गी का सौदा बुरा नहीं था सो उसने 51 डालर दे कर गाय और मुर्गी दोनों खरीद लीं। औरत ने खुशी खुशी 51 डालर अपनी जेब के हवाले किये और सीधी चर्च गयी।

वहाँ उसको एक गरीब औरत बैठी हुई दिखायी दे गयी। उसने उसको गाय का एक डालर दान में दिया और घर आ कर मुर्गी के 50 डालर अपने पति के हाथ में थमा दिये।

पति को इतने सारे डालर देख कर बड़ा आश्चर्य हुआ। उसने पूछा “क्या तुमने गाय को बेच कर उसके पैसे दान में नहीं दिये या तुमको एक मुर्गी के इतने सारे पैसे मिल गये?”

पत्नी बोली — “मैंने दोनों काम कर दिये। गाय को बेच कर उससे मिले पैसे मैंने दान में दे दिये और मुर्गी के मुझे इतने सारे पैसे मिल गये वह मैं घर ले आयी।”

पति की अभी भी कुछ समझ में नहीं आया तो पत्नी ने उसे सब साफ साफ बता दिया कि वह गाय एक डालर की बेच कर उसने

वह एक डालर दान में दे दिया और मुर्गी को पचास डालर में बेच कर वह पचास डालर घर ले आयी ।

इस तरह इस चालाक पत्नी ने अपने पति का कहना भी माना और पैसे भी बचाये ।



9 ताश खेलने वाला-1³¹

यह लोक कथा अफ्रीका महाद्वीप के पूर्व में स्थित टापुओं पर बसे लोगों में कही सुनी जाती है। ताश खेलने वाले की यह लोक कथा एक बहुत ही मजेदार लोक कथा है। इसमें जीसस एक ताश खेलने वाले को वरदान दे कर कैसे फँस जाते हैं यह देखने वाली बात है। तो आओ पढ़ते हैं यह कथा हिन्दी में।



एक बार एक आदमी था जिसको लोग ताश खेलने वाला कहते थे और यही वह करता भी था। वह कहीं भी जाता था तो उसकी जेब में ताश रहते। वह उनके साथ ताश खेलता और हर एक को हरा देता था।

वह सड़क पर से किसी को भी पकड़ लेता था – वह बच्चा हो या बड़ा या कोई और, और उससे कहता कि “आओ ताश खेलें।”

वह हमेशा पैसे के लिये ताश खेलता था। कोई बच्चा भी जो किसी दूकान जाता होता तो वह उसको बुला लेता। क्योंकि उसके पास पैसे होते थे सो वह उसके साथ खेलता और वह बच्चा बेचारा तुरन्त ही हार जाता और वह उसके पैसे ले लेता।

³¹ The Cardplayer – a folktale from Reunion, Africa. Adapted from the book :

“Indian Ocean Folktales: Madagascar, Comoros, Mauritius, Reunion, Seychelles”. By Germain Elizabeth. Retold by Christian Bard.

उसका एक छोटा सा घर था और उसमें उसका एक छोटा सा रसोईघर था। वहाँ वह अपने हाथ से ही खाना बनाता था। उसके पास एक बरतन था। उसके उस बरतन में छह-सात लोगों का खाना बन जाता था।

वह अपना चावल नापता था और उसको उस बरतन में डाल कर सुबह सुबह आग पर रख देता था। फिर वह ताश खेलता था। जब दिन के 11 बजते थे और अगर वह जीत जाता था तो वह अपना सारा चावल खा लेता था।

शाम को फिर वह चावल बनने के लिये रखता था और बन जाने पर खा लेता था। अगर वह अपना सुबह का चावल 11 बजे खत्म नहीं कर पाता था तो वह उसको शाम के लिये रख देता था। इस तरह से उसको ताश खेलने के लिये ज़्यादा समय मिल जाता था।

एक दिन वहाँ रहने वालों में से एक आदमी ने दूसरे आदमी से कहा — “जाओ और भगवान से मिलो और उससे कहो “भगवान तुम धरती पर आओ और इस ताश खेलने वाले को यहाँ से ले जाओ। वह हम सबको बहुत तंग करता है। यह सड़क पर हर जगह ताश खेलता है।

यह बच्चों और बड़ों को एक जैसा ही समझता है। सबके साथ ताश खेलता है और सबको हरा देता है। अच्छा होगा अगर भगवान आयें और इसको ले जायें तो।”

दूसरा आदमी बोला — “ठीक है। मैं जा कर भगवान से मिलता हूँ।

सो वह भगवान के पास गया और बोला — “भगवन, मैं आपसे मिलने आया हूँ। हमारे यहाँ धरती पर एक आदमी है जो सबको ताश खेल कर बहुत तंग करता है।

वह एक तरफ ऊपर जाता है और दूसरी तरफ नीचे आता है। उससे सब परेशान रहते हैं। वह लोगों को काम नहीं करने देता और बच्चा हो या बड़ा सबसे ताश खेल कर उनके पैसे ले लेता है।

कोई बच्चा बेचारा पैसे ले कर कुछ खरीदने के लिये दूकान जाता है तो वह उसको ताश खेलने के लिये बहका लेता है और फिर उसको हरा कर उसके सारे पैसे ले लेता है।”

भगवान ने पूछा — “क्या उसका नाम ताश खेलने वाला है?”

वह आदमी बोला — “जी हाँ।”

भगवान ने कहा — “वह आयेगा, वह यहाँ जरूर आयेगा। मैं खुद देखने आता हूँ कि जो कुछ तुम मुझसे कह रहे हो क्या यह सब सच है?”

भगवान ने “होली घोस्ट”³² और सेन्ट पीटर³³ से बात की और कहा “चलो इस ताश खेलने वाले को देख कर आते हैं। अगर जो

³² Holy Ghost – Christianity believes in Trinity – Father, Son and the Holy Ghost (Holy Spirit), each person itself being God.

³³ Saint Peter (Simon Peter) was one of the 12 Apostles of Jesus Christ and in popular culture is depicted holding the key of Kingdom of Heaven, sitting at the Pearly Gates to allow entry in the Kingdom of Heaven. See the names of Jesus’ 12 disciples at the end of the book.

कुछ यह आदमी कह रहा है सच हुआ तो हमें उसे धरती से हटाना ही पड़ेगा।”

सो वे तीनों धरती की तरफ चल दिये। जब वे उस ताश खेलने वाले के घर पहुँचे तो शाम के 5 बज रहे थे। उन्होंने उससे पूछा — “क्या तुम्हीं ताश खेलने वाले हो?”

वह बोला — “हाँ, क्यों?”

वे बोले — “हमने तुम्हारे बारे में बहुत सुना है पर अब देर हो गयी है। क्या तुम हमको रात को खाना और ठहरने की जगह दे सकते हो?”

“हाँ हाँ क्यों नहीं। पर तुम देख रहे हो न कि मेरा कितना छोटा सा घर है। यह मेरा खाना बनाने का बरतन है और मेरे पास बस एक डिब्बा ही चावल है। तुम लोग इधर सो सकते हो, जैसे भी चाहो और फिर हम सब यह चावल मिल कर खायेंगे। ठीक है?”

तीनों एक साथ बोले — “ठीक है। हमें मंजूर है।”

सो उस ताश खेलने वाले ने अपना चावल नापने वाला बरतन उठाया। उससे नाप कर चावल लिये, उनको धोया और फिर उस बरतन को आग पर रख दिया। बाकी सब लोग बात करने लगे।

जब चावल पक गये तो उन तीनों ने पूछा — “और वह चावल? क्या वह पका हुआ चावल नहीं है?”

बरतन में चावल पक कर उठ रहा था। सो वह ताश खेलने वाला उठ कर गया। उसने उसमें से दो प्याले चावल निकाले। अब वह बरतन चावल से आधा भरा हुआ था।

उसने देखा और बोला — “यह चावल तो बन गया है पर अभी बहुत सारा चावल बाकी है। मैं इसको कैसे परसूँ?”

किसी ने कोई जवाब नहीं दिया। उन्होंने थोड़ा सा चावल ले लिया और उसे खाने लगे। चारों का पेट भर गया।

वे तीनों उस ताश खेलने वाले से बहुत खुश थे। उन्होंने कहा कि वह नम्रता में, अच्छे बरताव में और यह देखने में कि दूसरे लोगों ने ठीक से खाया है या नहीं सबसे पहले नम्बर पर आता है।” और वे सब सोने के लिये लेट गये।

अगली सुबह जब वे उठे तो उन्होंने उस ताश खेलने वाले से पूछा कि वे उसको वहाँ खाने और सोने के कितने पैसे दे दें।

वह बोला — “जो थोड़ा बहुत मेरे पास था उसी में से तुम लोगों ने यहाँ खा पी लिया। इसके अलावा तुम लोग इतनी छोटी सी जगह में सो भी लिये। और मेरे ख्याल से तो तुम लोग ठीक से सो भी नहीं पाये होगे। सो इस सबका उनको कोई पैसा देने की कोई जरूरत नहीं है।”

वे तीनों बोले — “नहीं नहीं, हम लोगों ने पेट भर कर खाया और पूरा पूरा ठीक से सोये। पर बस अब यह बता दो कि इस सब का हम तुम्हें कितना पैसा दे दें।”

वह ताश खेलने वाला बोला कि वह भी ठीक से सोया ।

भगवान ने कहा — “अगर तुम हमसे कोई पैसा नहीं ले रहे तो मुझसे अपने लिये कोई मेरी कोई कृपा ही माँग लो ।”

वह बोला — “कृपा? मैं तुमसे क्या कृपा माँगू?”

भगवान बोले — “कुछ भी । जो भी तुम्हारी इच्छा हो । चलो, मैं तुमको सन्तोष दूँगा ।”



ताश खेलने वाला बोला —
“तुम वह बैन्च देख रहे हो न? तो तुम्हारी कृपा के लिये मैं तुमसे यह माँगता हूँ कि जो कोई भी उस बैन्च पर बैठे वह वहीं चिपक जाये ।”

भगवान बोले — “ठीक है ऐसा ही होगा ।”

होली घोस्ट बोले — “अब तुम मुझसे भी कुछ माँग लो ।”

“अरे तुमसे भी? मैं तुमसे क्या माँगू?” फिर कुछ सोचते हुए बोला — “अच्छा ठीक है तुम मुझको यह दो कि जब कोई मेरे दरवाजे में हो और वह उस दरवाजे का सहारा ले कर खड़ा हो तो वह वहाँ से फिर हिल भी न सके । वह वहीं अटक जाये जब तक मैं उसको वहाँ से न हटाऊँ ।”

होली घोस्ट बोले — “ठीक है जैसा तुम चाहो । ऐसा ही होगा ।”

अब सेन्ट पीटर की बारी थी। उन्होंने कहा — “अब मेरा नम्बर है। बोलो, तुम मुझसे क्या माँगते हो?”



ताश खेलने वाला बोला — “तो क्या तुम तीनों मेरे ऊपर कृपा करने वाले हो? ठीक है। तुम वह सन्तरे का पेड़ देख रहे हो न? अगर कोई उस पेड़ पर मुझसे बिना पूछे चढ़े तो वह उस पर से तब तक नीचे न आ सके जब तक मैं न कहूँ।”

सेन्ट पीटर बोले — “ठीक है ऐसा ही होगा।”

इस तरह तीनों उस ताश खेलने वाले को तीन वरदान दे कर चले गये। कुछ दिनों बाद भगवान ने अपने एक मृत्यु दूत³⁴ को बुलाया और उसको धरती पर से ताश खेलने वाले को स्वर्ग लाने के लिये भेजा।

मृत्यु दूत नीचे धरती पर आया और ताश खेलने वाले के घर पहुँचा। वहाँ जा कर उसने ताश खेलने वाले से कहा कि उसको भगवान ने बुलाया है।

ताश खेलने वाले ने पूछा — “पर उसने मुझे बुलाया ही क्यों है?”

“यह तो मुझे मालूम नहीं पर उन्होंने मुझे तुम्हें लाने के लिये भेजा है।”

³⁴ Translated for the word “Death Angel”.

ताश खेलने वाले ने कुछ सोचा और उससे अपने घर के सामने पड़ी बैन्च पर बैठने के लिये कहा कि वह वहाँ बैठे और वह अभी घर से तैयार हो कर आता है।

सो मृत्यु दूत बाहर उसकी बैन्च पर बैठ गया और ताश खेलने वाला घर के अन्दर तैयार होने चला गया। कुछ देर बाद वह तैयार हो कर आया और बोला — “चलो उठो मैं तैयार हूँ।”

मृत्यु दूत ने उस बैन्च से उठने की बहुत कोशिश की पर वह तो उससे उठ ही नहीं सका। वह तो उससे चिपक गया था। उसने बहुत कोशिश की पर वह तो वहाँ से किसी तरह हिल भी नहीं पा रहा था।

उसने उससे कहा — “अरे यह क्या। मैं तो यहाँ से उठ ही नहीं पा रहा। कोई मुझे यहाँ से उठाओ।”

ताश खेलने वाला बोला — “जब तक तुम मुझसे यह वायदा नहीं करोगे कि तुम मुझे भगवान के पास नहीं ले जाओगे मैं तुम्हें यहाँ से नहीं उठाऊँगा।”

मृत्यु दूत को उससे यह वायदा करना ही पड़ा तभी ताश खेलने वाले ने उसको वहाँ से उठाया वरन अपने आप तो वहाँ से वह कभी उठ ही नहीं सकता था। वहाँ से उठ कर वह सीधा भगवान के पास गया।

भगवान ने पूछा — “कहाँ है वह ताश खेलने वाला?”

मृत्यु दूत ने भगवान से जा कर सारा हाल बताया तो भगवान ने पूछा कि कि तुम वहाँ उस बैन्च के ऊपर बैठे ही क्यों थे ।

वह बोला — “उसने मुझसे बैठने के लिये कहा था मैं वहाँ इसलिये बैठा था । मुझे क्या पता था कि उस पर बैठ कर मैं वहाँ चिपक जाऊँगा । और उसके बाद तो मैं वहाँ पर चिपक गया ।

मैं तो वहाँ से उठ ही नहीं सका जब तक उसने मुझे अपने आप नहीं उठाया और उसने मुझे तब तक उठाया नहीं जब तक उसने मुझसे यह वायदा नहीं ले लिया कि मैं उसे आपके नहीं ले जाऊँगा ।

जब मैंने उससे यह वायदा किया कि मैं उसको अपने साथ नहीं ले जाऊँगा तब कहीं जा कर उसने मुझे उस बैन्च से आजाद किया ।”

“ठीक है अब तुम फिर से जाओ और उस ताश खेलने वाले को यहाँ ले कर आओ । मैं और कुछ नहीं जानता । मैं तुमको हुकुम देता हूँ और तुम मेरे हुकुम का पालन करो ।”

सो वह फिर ताश खेलने वाले के पास गया तो ताश खेलने वाला उसको फिर से आया देख कर बोला — “अरे तुम यहाँ फिर से?”

“हाँ भगवान ने मुझसे कहा है कि अबकी बार मैं तुमको ले कर ही आऊँ । और इस बार कोई सौदा नहीं ।”

ताश खेलने वाले ने मुँह बना कर कहा — “हुँह, कोई सौदा नहीं ।”

मृत्यु दूत बोला — “अबकी बार तुमको मेरे साथ चलना ही पड़ेगा।”

ताश खेलने वाला बोला — “मैं तुम्हारे साथ नहीं जाऊँगा। मैंने कह दिया न।”

“क्या तुम मेरे साथ नहीं जा रहे हो? यह नहीं हो सकता। तुमको चलना ही पड़ेगा। उन्होंने मुझसे तुमको साथ लाने के लिये कहा है। कल तुमने मुझे उस छोटी सी बैन्च पर पकड़ लिया था। मैंने भगवान को सब बता दिया तो उन्होंने मुझे फिर से यहाँ भेज दिया।”

“ठीक है तुम यहाँ बैठो।”

“क्या? उस बैन्च पर?”

“हाँ हाँ। ठीक है। तुम अगर बैन्च पर नहीं बैठना चाहते तो न बैठो घर के बाहर मेरे दरवाजे पर खड़े हो कर मेरा इन्तजार करो मैं अभी आया।”

मृत्यु दूत उसके दरवाजे के सहारे खड़ा हो गया। जैसे ही वह वहाँ खड़ा हुआ तो वह तो वहाँ उसके घर के दरवाजे से चिपक गया।

ताश खेलने वाला बोला — “यह दरवाजा तुमको पकड़ कर रखेगा तब तक मैं ज़रा ताश खेल कर आया।”

मृत्यु दूत बोला — “ताश खेलने से क्या मतलब है तुम्हारा? मैंने कहा न कि कोई सौदा नहीं बस तुमको मेरे साथ चलना है। अभी।”

ताश खेलने वाला बोला — “मैं तुम्हारे साथ नहीं जा रहा। तुम यहीं ठहरो।”

यह सुन कर मृत्यु दूत तो पागल सा हो गया। उसने अपने आपको वहाँ से छुड़ाने की बहुत कोशिश की “कोई सौदा नहीं ओ ताश खेलने वाले। मुझे जाने दो। मैं जा कर यह बात भगवान को बता दूँगा तो वह मुझे फिर से तुमको लाने के लिये यहाँ भेज देंगे।”

ताश खेलने वाले ने दरवाजे से कहा — “देखो यह यहाँ खड़ा है इसको जाने मत देना।”

फिर वह मृत्यु दूत से बोला — “अगर तुम मुझे ले कर जाना चाहते हो तो मैं तुमको यहाँ से नहीं जाने दूँगा।”

मृत्यु दूत ने फिर कहा — “अच्छा तो मुझे तो जाने दो। मैं भगवान से जा कर कहूँगा कि मेरे साथ क्या हुआ था। और मैं तुमको भी नहीं ले जाऊँगा।”

ताश खेलने वाला बोला — “अगर मैं तुमको छोड़ दूँगा तो तुम मुझे अपने साथ ले जाओगे। मुझे मालूम है।”

मृत्यु दूत फिर बोला — “नहीं मैं वायदा करता हूँ कि मैं तुमको अपने साथ बिल्कुल नहीं ले जाऊँगा। लेकिन अब तो मुझे जाने दो।”

ताश खेलने वाला बोला — “अगर तुम मुझे नहीं ले जाओगे तो मैं तुमको छोड़ देता हूँ। जाओ यहाँ से चले जाओ। अब तुम उस दरवाजे से चले जाओ।”

मृत्यु दूत ने दरवाजा छोड़ दिया और वह वहाँ से चला गया। वह वहाँ से भगवान के पास पहुँचा तो भगवान ने पूछा — “अरे यह क्या तुम फिर से बिना ताश खेलने वाले को लिये आ गये?”

“भगवन मैं बताता हूँ कि मेरे साथ क्या हुआ।”

“मैं दावे के साथ कह सकता हूँ कि तुम वहाँ गये होगे और जा कर उसकी बैन्च पर बैठ गये होगे।”

“नहीं भगवन इस बार मैं उसकी बैन्च पर नहीं बैठा बल्कि उसके दरवाजे ने मुझे पकड़ लिया। मैं उसके दरवाजे में फँस गया।”

भगवान ने पूछा — “क्या मैंने तुमको उसके दरवाजे में फँसने के लिये भेजा था। मैंने तुमको ताश खेलने वाले को लाने के लिये भेजा था। फिर जाओ और ताश खेलने वाले को ले कर आओ। अबकी बार कोई सौदा नहीं। बस उसको ले कर आओ। उसको धरती पर से उठा कर लाना है। समझे।”

मृत्यु दूत बोला — “मैं क्या करता भगवन मैं उसके दरवाजे में फँस गया था। मैंने उससे छूटने की बहुत कोशिश की पर मैं छूट ही नहीं सका सो मुझे उससे वायदा करना पड़ा कि मैं उसको नहीं ले जाऊँगा ताकि कम से कम मैं उसके दरवाजे से तो छूट सकूँ।”

भगवान बोले — “ठीक है अब भागो यहाँ से। और यह आखिरी बार है। अबकी बार उसको ले कर ही आना है। अबकी बार ख्याल रखना।”

सो वह मृत्यु दूत फिर धरती पर गया और फिर से ताश खेलने वाले के घर पहुँच कर उसको आवाज लगायी। ताश खेलने वाला बोला — “अरे मृत्यु दूत तुम फिर से यहाँ? अब तुम्हें क्या चाहिये?”

“भगवान ने मुझे यहाँ तुमको ले आने के लिये भेजा है। अबकी बार तो तुमको हर हाल में चलना ही है।”

“नहीं, मैं नहीं जा रहा।”

“नहीं का क्या मतलब है अबकी बार तो तुमको चलना ही है। सुना तुमने?”

“अगर तुम उस बैन्च पर नहीं बैठना चाहते तो न बैठो। अच्छा तो दरवाजे के पास खड़े हो जाओ।”

“क्या वहाँ? ताकि फिर मैं वहाँ से हिल भी न सकूँ? नहीं नहीं बस तुम मेरे साथ अभी चलो।”

सो वह बाहर ही खड़ा रहा। न तो वह बैन्च पर बैठा और न ही वह दरवाजे के पास खड़ा हुआ। वहीं पास में सन्तरे का पेड़ था और उस पर पके सन्तरे लगे हुए थे।”

ताश खेलने वाला बोला — “अगर हम वाकई जा रहे हैं तो मुझे क्या करना होगा। ऐसा करो, देखो इस पके सन्तरे के पेड़ को देख रहे हो न। जब तक मैं तैयार होता हूँ तुम इस पेड़ पर चढ़

जाओ और वहाँ से कुछ सन्तरे ही तोड़ लो। चार सन्तरे तोड़ लेना - दो अपने लिये और दो भगवान के लिये।”

सो मृत्यु दूत उस पेड़ पर चढ़ गया। जब वह ऊपर तक पहुँच गया तो ताश खेलने वाला बोला — “ठीक है अब मैं ताश खेलने जा रहा हूँ। मैं अभी आता हूँ।”

“क्या? मैं नीचे उतर रहा हूँ फिर साथ साथ चलते हैं।”

“नहीं तुम नीचे नहीं उतर रहे।”

“क्या? मैं नीचे नहीं उतर रहा?”

“हाँ, तुम नीचे नहीं उतर रहे। तुम यहीं मेरा इन्तजार करो मैं अभी ताश खेलने जा रहा हूँ। जब मैं तय कर लूँगा कि मुझे क्या करना है तब मैं तुम्हें बताऊँगा तब हम चलेंगे। और तभी मैं तुम्हें यहाँ से आज़ाद करूँगा।”

मृत्यु दूत बोला — “ओ ताश खेलने वाले मैं तुमसे कह रहा हूँ कि मुझे जाने दो। पहले तुमने मुझे इस छोटी सी बैन्च पर पकड़ा, फिर तुमने मुझे दरवाजे में पकड़ा और अब तुमने मुझे इस सन्तरे के पेड़ पर पकड़ रखा है।

यह सब तो ठीक है, पर यह तो बताओ तुम्हें चाहिये क्या? भगवान ने मुझसे कहा है कि तुम यहाँ लोगों को परेशान करते हो सो मैं तुमको यहाँ से ले जाऊँ।”

ताश खेलने वाला बोला — “तुमने क्या कहा कि भगवान ने कहा है कि मैं लोगों को परेशान करता हूँ? मैं किसी को परेशान नहीं करता। मैं भगवान को भी परेशान नहीं करता। मैं किसी को परेशान नहीं करता सिवाय अपने साथ ताश खेलने वालों के।”

“ठीक है, तो मुझे तो जाने दो। मैं तुमको बता रहा हूँ कि मैं जा रहा हूँ।”

ताश खेलने वाला बोला — “नहीं, तुम मुझे साथ ले कर नहीं जा सकते। मैं तुम्हारे साथ नहीं जाऊँगा। तुम मुझे ले जाओगे इसलिये मैं तुम्हें यहाँ से जाने भी नहीं दे सकता।”

पर बाद में मृत्यु दूत को ताश खेलने वाले से एक वायदा करना पड़ा कि अगर उसने उसको छोड़ दिया तो वह उसको ले कर नहीं जायेगा और भगवान के पास जा कर उनको यह बतायेगा कि वह धरती पर कैसे पकड़ा गया था।

ताश खेलने वाला राजी हो गया तो उसने उसको सन्तरे के पेड़ पर से नीचे बुला लिया। मृत्यु दूत वहाँ से किसी तरह नीचे उतर कर सन्तरे ले कर भगवान के पास चला गया।

जब वह भगवान के पास पहुँचा तो भगवान ने उससे पूछा — “कहाँ है वह ताश खेलने वाला?”

मृत्यु दूत बोला — “भगवन, इस बार उसने मुझे अपने सन्तरे के पेड़ में पकड़ लिया और फिर मुझे वह छोड़ ही नहीं रहा था।

फिर भी उसने आपके लिये दो सन्तरे भेजे हैं और कहा है कि मैं इनको आपको दे दूँ।”

भगवान बोले — “मुझे किसी सन्तरे की जरूरत नहीं है। और मैंने तुमको वहाँ सन्तरे तोड़ने के लिये भी नहीं भेजा था। क्या मैंने तुमसे यह कहा था कि तुम उसके सन्तरे के पेड़ पर चढ़ो? मुझको तो बस वह ताश खेलने वाला चाहिये और कुछ नहीं। और तुम उसको यहाँ ला नहीं रहे।”

सो वह अबकी बार चौथी बार धरती पर गया। इस बार उसको बहुत सावधान रहना था। भगवान ने भी उससे सावधान रहने के लिये कहा और कहा कि अगर वह सावधान नहीं रहा तो वह उसको वहाँ ले कर नहीं आ पायेगा।

सो वह फिर से ताश खेलने वाले के घर पहुँचा और जा कर उसको आवाज लगायी।

ताश खेलने वाला बाहर निकल कर आया और बोला — “अरे मृत्यु दूत तुम फिर से? तुम यहाँ फिर से वापस क्यों आ गये?”

मृत्यु दूत बोला — “आज तो तुमको जाना ही पड़ेगा। भगवान ने मुझसे कहा है कि आज मैं तुमको यहाँ से ले कर ही आऊँ। इस बार कोई सौदा नहीं - न कोई बैंच और न कोई दरवाजा और न ही कोई सन्तरे का पेड़। बस तुमको मेरे साथ चलना है।”

ताश खेलने वाले ने कहा — “ठीक है ठीक है, अगर मुझको तुम्हें ले कर जाना ही है तो मुझे पहले अपने ताश के पत्ते तो ले आने दो।”

सो वह अन्दर गया और अपने ताश निकल कर ले लाया। उनको उसने अपनी जेब में रख लिये। फिर उसने एक थैला उठाया उसको अपने कन्धे पर डाला और वह इस तरह उस मृत्यु दूत के पीछे पीछे चल दिया।³⁵

चलते चलते रास्ते में कुछ दूरी पर ताश खेलने वाले को ग्रेन ड्याब³⁶ दिखायी दे गया तो वह बोला — “ज़रा रुको ओ मृत्यु दूत, मैं चलते चलते इसके साथ ज़रा एक ताश की एक बाज़ी³⁷ खेल लूँ। अभी चलता हूँ।”

मृत्यु दूत बोला — “नहीं मुझे बहुत देर हो जायेगी। तुम मेरे साथ अभी चलो।”

ताश खेलने वाला गिड़गिड़ा कर बोला — “बस एक मिनट, केवल एक बाज़ी।”

कह कर वह ग्रेन ड्याब के पास पहुँच गया और उससे बोला — “आजा एक बाज़ी खेलते हैं।”

³⁵ The final episode in Germain Elizabeth's "Cardplayer" tale exemplifies cultural creolization. European tradition contributes Cardplayer's expulsion from Heaven. African tradition puts a familiar frame around it. Hell is forgotten in favor of two-sided conflict between the "little man" and the God. Elizabeth says "Cardplayer" earns the way to Heaven

³⁶ Gran Dyab

³⁷ Translated for the word "Deal"

ग्रेन ड्याब बोला “क्या?”

ताश खेलने वाला बोला — “आ न ग्रेन ड्याब, एक बाज़ी खेलते हैं। अगर तुम जीत जाओ तो तुम मुझे खा लेना।”

उसने सोचा “वह मृत्यु दूत खड़ा है। या तो मैं उसके साथ चला जाऊँगा या फिर ग्रेन ड्याब के मुँह में चला जाऊँगा। क्या फर्क पड़ता है। मुझे तो यहाँ भी मरना वहाँ भी मरना।”

वह फिर ग्रेन ड्याब से बोला — “सो अगर तुम जीत गये तो तुम मुझे खा लेना और अगर मैं जीत गया तो तुम मुझे अपने ये 12 छोटे शैतान दे देना।”

ग्रेन ड्याब बोला — “यकीनन। पर ओ ताश खेलने वाले, क्या तुम समझते हो कि तुम मेरे साथ ताश का खेल सकते हो?”

फिर भी दोनों ताश खेलने बैठे तो ताश खेलने वाले ने ग्रेन ड्याब को हरा दिया। अपने समझौते के अनुसार ग्रेन ड्याब गया और अपने 12 छोटे शैतान ला कर उसको दे दिये।

उसने उन शैतानों को उससे ले कर अपने थैले में डाला, थैले को अपने कन्धे पर डाला और मृत्यु दूत से बोला — “देखा तुमने? मैं जीत गया न? मैं कोई ऐसे ही झक नहीं मार रहा था। चलो चलते हैं।”

दोनों चल दिये।

वे लोग स्वर्ग के दरवाजे पर आ पहुँचे थे। दरवाजे पर सेन्ट पीटर खड़ा हुआ था। मृत्यु दूत सेन्ट पीटर से बोला — “मैं इस ताश खेलने वाले को पकड़ लाया हूँ।”

सेन्ट पीटर ने पूछा — “तुम ताश खेलने वाले को ले आये?”
“हाँ यह रहा।”

“बहुत अच्छे, उसको अन्दर ले आओ।” सो ताश खेलने वाला अन्दर गया।

सेन्ट पीटर ने पूछा — “और यह इसके कन्धे पर क्या है?”

मृत्यु दूत बोला — “यह इसकी जीत है जब यह यहाँ आ रहा था तो रास्ते में एक ताश की बाजी खेला और उसमें यह जीत गया।”

सेन्ट पीटर बोले — “क्या इसने कुछ जीत लिया?”

मृत्यु दूत बोला — “हाँ। यह ग्रेन ड्याब के साथ खेला और उससे इसने उसके 12 छोटे शैतान जीत लिये।”

सेन्ट पीटर ने फिर पूछा — “यहाँ कोई शैतान नहीं आ सकता।”

“वह तो ठीक है। पर मैंने इनको जीता है। अब मैं इनका क्या करूँ? ये मेरे हैं। तुम मुझे इनको रखने के लिये कहीं किसी कोने में कोई जगह दे दो।”

सेन्ट पीटर बोले — “मैंने तुमसे कहा न कि यहाँ अन्दर कोई भी शैतान नहीं आ सकता। तुम इनको बाहर छोड़ सकते हो।”

ताश खेलने वाला बोला — “ठीक है। तब मैं इनको यहाँ दरवाजे के पास ही छोड़ देता हूँ।” और उसने अपना थैला दरवाजे के पास ही रख दिया।

फिर वह बैठ गया और सेन्ट पीटर को घूरने लगा। कुछ पल उसको देखने के बाद वह बोला — “क्या वह तुम्हीं नहीं थे जो कुछ समय पहले मुझसे रात के लिये खाना और ठहरने की जगह माँगने आये थे? तुम लोग तीन थे। है न?”

सेन्ट पीटर बोले — “हाँ, उनमें एक मैं भी था।”

ताश खेलने वाला बोला — “तुम तीनों भी एक चीज़ थे। तुम तीनों मेरे घर आये। मैं तुम लोगों को अन्दर ले गया। मैंने तुम्हारे लिये चावल बनाये। तुम लोगों को खाने के लिये दिये। तुम लोगों को सोने के लिये जगह दी।

और अब जब मैं यहाँ आया हूँ तो मैं अन्दर नहीं आ सकता क्योंकि मेरे पास कुछ छोटे शैतान हैं? तुम तो वाकई अजीब चीज़ हो।”

उसने अपने शैतानों का थैला उठाया और वहाँ से चला गया क्योंकि सेन्ट पीटर उसको उन शैतानों के साथ अन्दर नहीं आने दे रहा था।



10 दुनियाँ का जन्म³⁸

ईसाई धर्म की यह लोक कथा पश्चिमी अफ्रीका के माली देश की लोक कथाओं से ली गयी है।

शुरू शुरू में यह सारी दुनियाँ दूध का एक समुद्र थी और भगवान अपनी बनायी चीज़ से सन्तुष्ट था। सो दुनियाँ में केवल दूध का समुद्र था और बादल थे।

पर क्योंकि स्वर्ग और धरती में कोई अन्तर नहीं था सो भगवान ने चाहा कि वह अपनी इस दुनियाँ में कुछ रंगीनी लाये। वह बोला — “दूध से पौधे और पत्थर पैदा हो जायें।” और दूध से पौधे और पत्थर पैदा हो गये।

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये।

पर पत्थर दूध और पौधों के लिये बहुत ही सख्त थे सो उसने उनको दबा कर चौरस कर दिया। भगवान अब पत्थर के मुकाबले कुछ और ज़्यादा मजबूत चीज़ बनाना चाहता था।

सो वह बोला — “पत्थर से लोहा पैदा हो जाये।”

³⁸ The Origin of Creation – a Fulani folktale from Mali, West Africa. Adapted from the Book :

“The Orphan Girl and the Other Stories, by Offodile Buchi. 2011

[My Note: This is strange that this folktale is from Fulani people. Fulani people are Muslims and they say in this tale that “God gave us His son.” – means that “He gave us Jesus Christ”. How could they say this?]

और पत्थर से लोहा पैदा हो गया ।

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये ।

फिर उसने पत्थर को रोकने के लिये लोहा बनाया

लोहा जैसा कि तुम जानते हो पत्थर के लिये बहुत ही ज़्यादा सख्त हो गया था । अब उसको किसी और ज़्यादा ताकतवर चीज़ की जरूरत थी जो उसको काबू में रख सके सो उसने आग बनायी ।

वह बोला — “आग बन जा ।” और आग बन गयी ।

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये ।

फिर उसने पत्थर को रोकने के लिये लोहा बनाया

पर लोहा पत्थर के लिये बहुत ज़्यादा मजबूत था सो उसने आग बनायी

बहुत जल्दी ही आग चारों तरफ फैलने लगी और रुक ही नहीं पायी । जो कुछ भी उसके रास्ते में आता गुस्से में आ कर वह उस सबको जला देती ।

सो भगवान ने उसको रोकने के लिये पानी बनाया और कहा — “पानी बन जा ।” और पानी प्रगट हो गया जिसने आग के गुस्से को रोका —

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये ।

फिर उसने पत्थर को रोकने के लिये लोहा बनाया

पर लोहा पत्थर के लिये बहुत ज़्यादा मजबूत था सो उसने आग बनायी
और फिर आग को रोकने के लिये पानी बनाया

“पानी पानी, तुमने बरसने से क्यों मना कर दिया? क्योंकि मैंने तुमको आग को रोकने के लिये ही बनाया है इसलिये तुम बस लगातार पड़ते ही रहो।”

पर उससे तो बाढ़ आने लगी सो पानी को रोकने के लिये भगवान ने फिर सूरज बनाया।

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये।

फिर उसने पत्थर को रोकने के लिये लोहा बनाया

पर लोहा पत्थर के लिये बहुत ज़्यादा मजबूत था सो उसने आग बनायी

और फिर आग को रोकने के लिये पानी बनाया

और फिर आया सूरज पानी को रोकने के लिये

फिर भगवान ने सोचा — “मैंने बहुत सारी चीज़ें बनायीं अब मुझे आराम की जरूरत है। पर उससे पहले मुझे एक चौकीदार की जरूरत है जो मेरी बनायी हुई इन सब चीज़ों पर निगाह रख सके।”

भगवान ने यह सोचते हुए आदमी बनाया और यह भी सोचा कि उसको मेरी ही शक्ल का होना चाहिये ताकि वे सब उसकी सुन सकें।

सो शुरू में भगवान ने दूध बनाया

फिर उसने दुनियाँ को रंगीन बनाने के लिये पौधे और पत्थर बनाये।

फिर उसने पत्थर को रोकने के लिये लोहा बनाया
पर लोहा पत्थर के लिये बहुत ज़्यादा मजबूत था सो उसने आग बनायी

और फिर आग को रोकने के लिये पानी बनाया
और फिर आया सूरज पानी को रोकने के लिये
और फिर उसने दिया आदमी जो उसकी दुनियाँ पर राज कर सके

पर आदमी को घमंड हो गया और उसने दुनियाँ पर बड़े बेरहम
ढंग से राज करना शुरू कर दिया ।

सो आदमी को झुकाने के लिये भगवान ने बहुत सारे दुख
बनाये । आदमी तब से ही उनसे लड़ने की कोशिश कर रहा है -
बीमारियाँ, भूख, चिन्ता, जलन से लड़ते लड़ते वह बहुत कमजोर हो
गया है ।

पर बाद में ये दुख भी अपने आप में बहुत घमंडी हो गये कि
हम तो आदमी को भी अपने कब्जे में रखते हैं ।

सो भगवान ने फिर मौत बनायी जिसने उन दुखों को जीता और
उसके साथ ही जीता आदमी को भी ।

सो शुरू में भगवान ने दूध बनाया
फिर उसने दुनियाँ को रंगीन बनाने के लिये पौधे और पत्थर बनाये ।

फिर उसने पत्थर को रोकने के लिये लोहा बनाया
पर लोहा पत्थर के लिये बहुत ज़्यादा मजबूत था सो उसने आग बनायी
और फिर आग को रोकने के लिये पानी बनाया
और फिर आया सूरज पानी को रोकने के लिये

फिर उसने आदमी दिया अपनी बनायी हुई चीजों के ऊपर राज करने के लिये पर आदमी घमंडी हो गया और बेरहमी से राज करने लगा

सो भगवान ने आदमी को नम्र बनाने के लिये दुख बनाये और आखीर में बनायी मौत दुखों को और आदमी को काबू में रखने के लिये पर मौत ने तो उन सारे आदमियों को मार डाला जो भी उसके रास्ते में आया और इस तरह उसने आदमी को भी दुनियाँ से हटा दिया

हालाँकि भगवान यह नहीं चाहता था कि वह आदमी को अपनी दुनियाँ से बिल्कुल ही हटा दे क्योंकि उसको तो उसने अपनी शक्ति का बनाया था सो वह बोला — “मुझे अब कुछ खास बनाना चाहिये । एक ऐसा आदमी जो मौत को जीत सके सो उसने अपना बेटा इस दुनियाँ में भेजा —

सो शुरू में भगवान ने दूध बनाया
फिर उसने दुनियाँ को रंगीन बनाने के लिये पौधे और पत्थर बनाये ।

फिर उसने पत्थर को रोकने के लिये लोहा बनाया
पर लोहा पत्थर के लिये बहुत ज़्यादा मजबूत था सो उसने आग बनायी
और फिर आग को रोकने के लिये पानी बनाया
और फिर आया सूरज पानी को रोकने के लिये

फिर उसने आदमी दिया अपनी बनायी हुई चीजों के ऊपर राज करने के लिये पर आदमी घमंडी हो गया और बेरहमी से राज करने लगा
सो भगवान ने आदमी को नम्र बनाने के लिये दुख बनाये

और आखीर में बनायी मौत दुखों को और आदमी को काबू में रखने के लिये पर मौत ने तो उन सारे आदमियों को मार डाला जो भी उसके रास्ते में आया

और इस तरह उसने आदमी को भी दुनियाँ से हटा दिया
सो भगवान ने इस दुनियाँ में अपना बेटा भेजा जिसने मौत को भी जीत लिया



11 डाक्टर का बेटा और साँपों का राजा³⁹

यह लोक कथा अफ्रीका महाद्वीप के तनज़ानिया देश के जंज़ीबार द्वीप समूह की लोक कथाओं से ली गयी है।

यह कथा सीधे तरीके से ईसाई धर्म से सम्बन्धित नहीं है पर इसमें सोलोमन का जिक्र आता है और सोलोमन भी ईसाई नहीं था पर क्योंकि वह जीसस काइस्ट का पुरखा था और इसमें एक आदमी जीसस काइस्ट के आने का इन्तजार कर रहा है इसलिये इसको यहाँ शामिल कर लिया गया है।

एक बार एक शहर में एक बहुत बड़ा डाक्टर रहता था। वह अपनी पत्नी और एक छोटे बेटे को छोड़ कर मर गया। जब वह बेटा बड़ा हो गया तो उसकी माँ ने उसके पिता की इच्छा के अनुसार उसका नाम हसीबू करीमुद्दीन⁴⁰ रखा।

जब हसीबू ने स्कूल में पढ़ना लिखना सीख लिया तब उसकी माँ ने उसको एक दरजी के पास सिलाई का काम सीखने के लिये भेजा पर वह दरजी का काम नहीं सीख सका। फिर उसकी माँ ने उसको एक चाँदी की चीज़ें बनाने वाले के पास भेजा पर वह वह काम भी नहीं सीख सका।

³⁹ The Physician's Son and the King of the Snakes – folktales of Zanzibar, Tanzania, Africa.

Taken from the Web Site : http://www.worldoftales.com/Tanzanian_folktales.html

[This story seems like an Arabian Nights story in which one story comes out from another story.]

⁴⁰ Haseebo Kareemuddeen – a Muslim male name

इसके बाद वह कई और जगह भी कुछ कुछ काम सीखने के लिये गया पर वह वहाँ भी कुछ नहीं सीख सका। तब उसकी माँ ने कहा कि वह अब कुछ दिन घर बैठे। यह उसको ठीक लगा।

एक दिन हसीबू ने अपनी माँ से पूछा कि उसके पिता क्या काम करते थे तो उसकी माँ ने उसको बताया कि वह एक बहुत ही अच्छे डाक्टर थे।

“तो फिर उनकी किताबें कहाँ हैं?”

माँ बोली — “काफी दिनों से मैंने उनको देखा नहीं है पर वे यहीं कहीं होंगी, शायद पीछे पड़ी होंगी। देख लो।”

उसने उनको इधर उधर ढूँढा। काफी देर तक ढूँढने को बाद आखिर में वे किताबें उसको मिल गयीं पर वे करीब करीब सारी की सारी कीड़ों ने खा ली थीं और वह उनमें से बहुत कम पढ़ सका।

एक दिन उनके चार पड़ोसी उनके घर आये और उसकी माँ से कहा कि अपने बेटे को हमारे साथ जंगल में लकड़ी काटने के लिये भेज दो।

वे लोग वहीं पास में ही काम करते थे। वे जंगल से लकड़ी काटते थे, गधों पर लादते थे और शहर जा कर उसे बेच देते थे। लोग उस लकड़ी से आग जलाते थे।

उसकी माँ ने हाँ कर दी और कहा — “कल मैं उसके लिये एक गधा खरीद दूँगी और फिर वह तुम्हारे साथ तुम्हारे काम धन्धे में लग जायेगा।”

अगले दिन हसीबू की माँ ने उसके लिये एक गधा खरीद दिया और वह अपने गधे को ले कर उन चारों आदमियों के साथ लकड़ी काटने चला गया।

उस दिन उन लोगों ने बहुत काम किया और बहुत सारा पैसा कमाया। यह सब छह दिनों तक चला पर सातवें दिन बहुत तेज़ बारिश हो गयी और उन सबको बारिश से भीगने से बचने के लिये एक गुफा में जाना पड़ा।

हसीबू गुफा में एक तरफ अकेला बैठा था। उसके पास कुछ करने को तो था नहीं सो वह एक पत्थर उठा कर उसे जमीन पर मारने लगा। उसने वह पत्थर दो चार बार ही मारा था कि उसको वहाँ से कुछ ऐसी आवाज आयी जैसी कि खोखली जमीन पर मारने पर आती है।

उसने अपने साथियों को आवाज लगायी और बोला कि ऐसा लगता है कि यहाँ कोई छेद है। पहले तो किसी ने उसकी आवाज ही नहीं सुनी पर जब उसने दोबारा आवाज लगायी तो वे लोग आये और यह जानने के लिये कि वह खोखली जमीन की आवाज कहाँ से आरही थी उन्होंने वहाँ खोदना शुरू किया।

वे लोग बहुत देर तक नहीं खोद पाये थे कि उनको कुँए की तरह का एक बहुत बड़ा गड्ढा दिखायी दिया जो शहद से भरा था। उस दिन उन्होंने कोई लकड़ी नहीं काटी बल्कि सारा दिन शहद इकट्ठा करने और उसको बेचने में ही लगा दिया।

सारा शहद जल्दी से जल्दी निकालने के चक्कर में उन्होंने हसीबू को उस शहद के कुँए में नीचे उतार दिया और उससे शहद ऊपर देने के लिये कहा और वे खुद उस शहद को बरतनों में इकट्ठा करके बाजार बेचने के लिये ले जाते रहे।

आखीर में जब वहाँ बहुत कम शहद रह गया तो उन्होंने उस लड़के से उसको भी इकट्ठा करने के लिये कहा और वे खुद एक रस्सी लाने चले गये ताकि वे उस लड़के को बाहर निकाल सकें।

पर बाद में उन्होंने उस लड़के को उसी कुँए में छोड़ दिया और शहद बेचने से जो पैसा उन्होंने कमाया था उसे भी केवल आपस में ही बाँट लिया। उस लड़के को कुछ भी नहीं दिया।

लड़के ने भी जब सारा शहद बटोर लिया तो रस्सी के लिये आवाज लगायी। पर वहाँ कोई होता तो बोलता। वे लोग तो सब वहाँ से चले गये थे।

तीन दिन तक वह लड़का उसी कुँए में पड़ा रहा। अब उसको यकीन हो गया था कि उसके साथी लोग उसको छोड़ कर चले गये थे।

उधर उसके चारों साथी उसकी माँ के पास गये और उससे कहा कि उसका बेटा जंगल में उनसे बिछड़ गया। उसके बाद उन्होंने शेर की दहाड़ की आवाज भी सुनी। काफी दूँढने पर भी लड़के और उसके गधे का कहीं पता नहीं चला। इससे ऐसा लगता ही कि हसीबू और उसके गधे दोनों को शेर ने खा लिया।

जाहिर है कि हसीबू की माँ अपने बेटे के लिये बहुत रोयी बहुत चिल्लायी पर क्या कर सकती थी। बेचारी रो पीट कर बैठ गयी। उसके पड़ोसियों ने उसके हिस्से का पैसा भी रख लिया था।

उधर हसीबू उस कुँए में इधर उधर चक्कर काटता रहा और सोचता रहा कि आखिर उसका होगा क्या? तब तक वह शहद खाता रहा, थोड़ा सोता रहा और बाकी समय में सोचता रहा।



चौथे दिन जब वह बैठा बैठा सोच रहा था तो उसने एक बहुत बड़ा बिच्छू उपर से गिरता हुआ देखा। उसने उस बिच्छू को मार तो दिया पर वह यह सोचने लगा कि यह बिच्छू आया कहाँ से? इसका मतलब है कि इस कुँए में किसी और जगह भी कोई छेद है जहाँ से यह आया है। मैं ढूँढता हूँ उस जगह को।

सो उसने चारों तरफ देखना शुरू किया तो उसने देखा कि एक पतली झिरी में से रोशनी आ रही है। उसने तुरन्त अपन चाकू निकाला और उस झिरी को बड़ा करने में लगा रहा जब तक कि वह छेद इतना बड़ा नहीं हो गया जिसमें से वह निकल सकता।

उस छेद में से फिर वह बाहर निकल आया। अब वह एक ऐसी जगह आ गया था जो उसने पहले कभी नहीं देखी थी। उसे एक सड़क दिखायी दी तो वह उसी सड़क पर चल दिया और एक बड़े मकान के सामने पहुँच गया।

उस मकान का दरवाजा खुला था सो वह उस मकान के अन्दर घुस गया। वहाँ उसने सोने के दरवाजे देखे जिनमें सोने के ताले लगे थे और मोती की चाभियाँ लगीं थीं। वहाँ उसने सुन्दर कुरसियाँ भी देखीं जिनमें बेशकीमती पत्थर जड़े हुए थे।

बाहर वाली बैठक में उसने एक बहुत सुन्दर काउच देखा जिसके ऊपर एक बहुत कीमती चादर पड़ी थी। वह उस काउच पर लेट गया।

पर तभी उसको लगा कि किसी ने उसको उठा कर कुरसी पर बिठा दिया और सुना कि कोई कह रहा था — “देखो इसको चोट न लगे, इसको सँभाल कर जगाओ।”

तभी उसकी आँख खुल गयी और उसने देखा कि उसके चारों तरफ तो बहुत सारे साँप थे और उनमें से एक साँप ने तो शाही कपड़े भी पहन रखे थे।

वह लड़का बोला — “तुम लोग कौन हो?”

वह साँप बोला — “मैं सुलतानी वानीओका⁴¹ हूँ, साँपों का राजा, और यह मेरा घर है। तुम कौन हो?”

लड़का बोला — “मैं हसीबू करीमुद्दीन हूँ।”

“तुम कहाँ से आये हो?”

“मुझे नहीं मालूम मैं कहाँ से आया हूँ और कहाँ जा रहा हूँ।”

⁴¹ Sultaanee Waaneeokaa – the King of the Snakes

साँपों का राजा बोला — “खैर, अभी तुम इसकी चिन्ता मत करो। पहले तुम कुछ खा लो। मुझे लग रहा है कि तुम बहुत भूखे हो और मुझे भी बहुत भूख लगी है।”

राजा ने हुकुम दिया तो कई साँप बहुत सारे बहुत बड़िया फल ले आये। वे उन्हें खाते रहे और बात करते रहे। जब खाना खत्म होगया तो राजा ने हसीबू की कहानी सुननी चाही। हसीबू ने अपनी सारी कहानी सुना दी और फिर राजा से उसकी कहानी सुननी चाही।

साँपों के राजा की कहानी

साँपों के राजा ने कहा — “मेरी कहानी थोड़ी लम्बी है फिर भी मैं तुमको उसे सुनाऊँगा। काफी दिन पहले मैं हवा पानी की बदली के लिये यह जगह छोड़ कर अल काफ पहाड़⁴² पर चला गया। एक दिन मैंने एक अजनबी को आते देखा तो उससे पूछा कि तुम कहाँ से आ रहे हो?”

तो उसने जवाब दिया — “मैं तो ऐसे ही जंगलों में भटकता घूम रहा हूँ।”

मैंने उससे पूछा — “तुम किसके बेटे हो?”

⁴² Al Kaaf Mountain

वह बोला — “मेरा नाम बोलूकिया⁴³ है। मेरे पिता एक सुलतान थे। जब वह मर गये तो मैंने उनकी एक छोटी सी सन्दूकची खोली। उस सन्दूकची में एक थैला था और उस थैले में एक पीतल का बक्सा था।

जब मैंने वह पीतल का बक्सा खोला तो उसमें ऊनी कपड़े में लिपटी हुई कुछ लिखी हुई चीज़ रखी थी। वह किसी धर्मदूत⁴⁴ की तारीफ में लिखी हुई थी।

उनमें वह एक बहुत ही अच्छा आदमी दिखाया गया था सो मुझे उस आदमी को देखने की इच्छा हुई। पर जब मैंने उसके बारे में पूछताछ की तो पता चला कि वह धर्मदूत तो अभी पैदा ही नहीं हुआ था।

तभी मैंने सोच लिया कि मैं तब तक घूमता रहूँगा जब तक मैं उससे मिल नहीं लूँगा। सो मैंने अपना देश छोड़ा, अपना घर छोड़ा और तब से मैं घूमता ही फिर रहा हूँ।”

मैंने पूछा — “अगर वह अभी तक पैदा ही नहीं हुआ है तो तुम उसे कहाँ देखने की उम्मीद रखते हो? हाँ अगर तुम्हारे पास “साँप का पानी” हो तो तुम शायद तब तक ज़िन्दा भी रह सको जब तक वह पैदा हो और तुम उसको देख सको। पर उस पानी की बात करने से भी क्या फायदा क्योंकि वह तो बहुत दूर है।”

⁴³ Bolukiya

⁴⁴ Translated for the word “Prophet”

उसने कहा — “मुझे तो घूमते ही रहना है।” और मुझसे विदा ले कर वह चला गया।

घूमते घूमते वह मिश्र⁴⁵ पहुँच गया जहाँ किसी ने उससे पूछा — “तुम कौन हो?”

उसने जवाब दिया — “मैं बोलूकिया हूँ तुम कौन हो?”

उस आदमी ने कहा — “मैं अल फान⁴⁶ हूँ तुम कहाँ जा रहे हो?”

“मैंने अपना देश छोड़ा अपना मकान छोड़ा और मैं धर्मदूत को ढूँढ रहा हूँ।”

अल फान बोला — “मैं तुमको एक ऐसे आदमी को ढूँढने की बजाय जो अभी तक पैदा भी नहीं हुआ और अच्छा काम बता सकता हूँ। चलो पहले हम साँपों के राजा के पास चलते हैं और उससे कोई जादुई दवा लेते हैं।

फिर हम राजा सोलोमन के पास चलते हैं और उससे उसकी अँगूठी लेते हैं। उस अँगूठी से हम जिनी⁴⁷ को अपना नौकर बना लेंगे और फिर उससे जो चाहे वह काम ले लेंगे।”

बोलूकिया बोला — “मैं साँपों के राजा से अल काफ पहाड़ पर मिल चुका हूँ।”

अल फान बोला — “तो चलें।”

⁴⁵ Egypt

⁴⁶ Al Faan – name of a Muslim man

⁴⁷ King Solomon to control his Genie or Jinn

अब अल फान तो सोलोमन की अँगूठी लेना चाहता था ताकि वह एक बहुत बड़ा जादूगर बन जाये और जिनी और चिड़ियों आदि को अपने बस में कर सके जबकि बोलूकिया तो केवल धर्मदूत से ही मिलना चाहता था।

सो दोनों साँपों के राजा के पास चल दिये। जब वे जा रहे थे तो अल फान बोला — “एक पिंजरा बना लेते हैं उसमें हम साँपों के राजा को कैद कर लेंगे और उसको साथ में ले चलेंगे।”

“ठीक है।”

सो दोनों ने एक पिंजरा बनाया, उसमें एक प्याला दूध रखा और एक प्याला शराब रखी और उसको अल काफ पहाड़ पर ले आये।

मैंने बेवकूफ की तरह वह सारी शराब पी ली और नशे में धुत हो गया। उसी हालत में उन्होंने मुझे पिंजरे में बन्द किया और अपने साथ ले गये।

जब मुझे होश आया तो मैंने अपने आपको एक पिंजरे में बन्द पाया और मैंने देखा कि बोलूकिया उस पिंजरे को ले जा रहा था। मैं बोला — “तुम आदमी के बच्चे बहुत खराब हो। तुम क्या चाहते हो मुझसे?”

वे बोले — “हमें कोई ऐसी दवा चाहिये जिसको हम अपने पैरों पर लगा कर जहाँ भी हमें अपने सफर में पानी पर चलने की जरूरत हो हम उस पर चल सकें।”

“ठीक है, चलो।”

चलते चलते हम एक ऐसी जगह आ गये जहाँ बहुत सारे और बहुत तरीके के पेड़ थे। जब उन पेड़ों ने मुझे देखा तो कहने लगे “मैं इस चीज़ की दवा हूँ, मैं उस चीज़ की दवा हूँ। मैं हाथों की दवा हूँ, मैं पैरों की दवा हूँ।”

उसी समय एक पेड़ ने कहा — “अगर मुझे कोई पैरों पर लगा ले तो वह पानी पर चल सकता है।”

जब मैंने उन दोनों को यह बताया तो वे बोले यही तो हम चाहते थे सो उन्होंने उस पेड़ से बहुत सारी वह दवा ले ली। इसके बाद वे मुझे पहाड़ वापस ले गये, आजाद कर दिया और चले गये।

मुझे छोड़ कर वे अपने रास्ते चले गये और समुद्र के किनारे तक पहुँच गये। वहाँ उन्होंने वह दवा अपने पैरों पर लगायी और पानी पर काफी दिनों तक चलते रहे जब तक वे सोलोमन की जगह के पास तक नहीं पहुँच गये। वहाँ उन्होंने एक जगह इन्तजार किया जहाँ अल फान ने फिर से दवाएँ बनायीं।

फिर वे सोलोमन के पास पहुँचे। उस समय वह सो रहा था और उसका जिनी उसका पहरा दे रहा था। उसका वह हाथ उसकी छाती पर रखा था जिसमें वह वह अँगूठी पहनता था।

जैसे ही बोलूकिया सोलोमन की अँगूठी लेने के लिये उसकी तरफ बढ़ा तो एक जिनी ने पूछा — “तुम कहाँ जा रहे हो?”

बोलूकिया बोला — “मैं अल फान के साथ हूँ और अल फान सोलोमन की अँगूठी लेने आया है।”

जिनी बोला — “जाओ यहाँ से। वह आदमी तो मरने वाला है।”

जब अल फान की तैयारियाँ पूरी हो गयीं उसने बोलूकिया से कहा — “तुम यहीं मेरा इन्तजार करो मैं अभी आता हूँ।” और वह अँगूठी लेने चला गया।

जैसे ही वह अँगूठी लेने के लिये बढ़ा तो उसे एक बहुत जोर से चिल्लाहट सुनायी दी और किसी अनदेखी ताकत ने उसको उठा कर बहुत दूर फेंक दिया।

किसी तरह वह उठा और अभी भी अपनी दवा में विश्वास रखते हुए वह फिर अँगूठी लेने के लिये बढ़ा। तभी साँस का एक जोर का झोंका उसके चेहरे पर लगा और वह जल कर राख हो गया।

जब बोलूकिया यह सब देख रहा था एक आवाज बोली — “जाओ यहाँ से। देखो यह आदमी मर चुका है।”

वह आवाज सुन कर बोलूकिया वहाँ से लौट पड़ा और समुद्र तक आया। वहाँ आ कर उसने फिर से अपने पैरों पर पानी पर चलने वाली दवा लगायी और समुद्र पार कर समुद्र के दूसरी तरफ आ गया। उसके बाद भी वह कई सालों तक इधर उधर घूमता रहा।

एक सुबह उसने एक आदमी देखा जिससे उसने कहा —
“सलाम ।”

उस आदमी ने भी उसको सलाम किया ।

बोलूकिया ने उससे पूछा — “तुम कौन हो?”

वह आदमी बोला — “मेरा नाम जान शाह⁴⁸ है । तुम कौन हो?”

बोलूकिया ने उससे उसकी कहानी सुनाने की प्रार्थना की । वह आदमी जो कभी हँस रहा था कभी रो रहा था उसने बोलूकिया से पहले उसकी कहानी सुनाने के लिये कहा ।

बोलूकिया की कहानी सुनने के बाद जान शाह बोला — “बैठो, मैं तुमको शुरू से अपनी कहानी सुनाता हूँ । मेरा नाम जान शाह है । मेरे पिता ताईगेमस⁴⁹ सुलतान थे । वह रोज जंगल में शिकार खेलने जाया करते थे ।

एक दिन मैंने उनसे कहा कि मैं भी आपके साथ शिकार पर जाना चाहता हूँ । वह बोले — “नहीं बेटा, तुम अभी घर में ही रहो, तुम अभी यहीं ठीक हो ।”

इस पर मैंने बहुत ज़ोर से रोना शुरू कर दिया । मैं क्योंकि अपने माता पिता का अकेला बच्चा था और मेरे पिता मुझे बहुत

⁴⁸ Jan Shah – a Muslim name of a man

⁴⁹ Taaeeghamus

प्यार करते थे, वह मेरा रोना नहीं देख सके सो वह बोले — “अच्छा अच्छा चलो, रोओ नहीं।”

इस तरह हम सब जंगल गये। हमारे साथ बहुत सारे नौकर चाकर थे। जब हम जंगल पहुँच गये तो वहाँ जा कर हम लोगों ने खाना खाया और शराब पी और फिर सब शिकार के लिये निकल गये। मैं अपने सात नौकरों के साथ शिकार पर गया।



हमें एक सुन्दर हिरन दिखायी दिया। हम उसके पीछे समुद्र तक भागते चले गये। भागते भागते वह हिरन पानी में चला गया तो मैंने और मेरे चार नौकरों ने भी एक नाव ली और उस हिरन का पीछा किया। बाकी बचे मेरे तीन नौकर मेरे पिता के पास लौट गये।

हम उस हिरन का पीछा करते करते समुद्र में काफी दूर तक निकल गये पर किसी तरह हमने उसे पकड़ लिया और मार दिया। उसी समय बहुत तेज़ हवा चलने लगी और हम समुद्र में रास्ता भटक गये।

जब वे तीन नौकर मेरे पिता के पास पहुँचे तो मेरे पिता ने उनसे पूछा — “तुम्हारा मालिक कहाँ है?”

उन्होंने मेरे पिता को हिरन, उसके समुद्र में भाग जाने, और हमारा नाव में उसका पीछा करने के बारे में बताया तो वह रोकर

बोले — “मेरा बेटा तो गया, मेरा बेटा तो गया।” और घर लौट कर मुझे मरा हुआ समझ कर वह बहुत रोये।

कुछ समय समुद्र में इधर उधर घूमने के बाद हम एक टापू पर आये जहाँ बहुत सारी चिड़ियाँ थीं। वहाँ हमें फल और पानी मिल गया था सो हमने फल खाये और पानी पिया। रात हमने एक पेड़ के ऊपर सो कर गुजारी।

सुबह को हम फिर से अपने सफर पर चल दिये और एक दूसरे टापू पर आये। पिछले टापू की तरह से हमको यहाँ भी फल और पानी मिल गया सो हमने फल खाये और पानी पिया और रात पेड़ के ऊपर गुजारी। रात में कुछ जंगली जानवरों की आवाजें आती रहीं।

सुबह जितनी जल्दी हो सकता था हमने वह टापू भी छोड़ दिया और अपने सफर पर निकल पड़े। चलते चलते हम एक तीसरे टापू पर आये। वहाँ भी हमने खाना ढूँढने की कोशिश की तो हमें एक पेड़ दिखायी दिया जो लाल धारी वाले सेबों से लदा हुआ था।

जैसे ही हमने एक सेब तोड़ने की कोशिश की हमें किसी की आवाज सुनायी दी — “इस पेड़ को नहीं छूना। यह पेड़ राजा का है।” हम रुक गये।



रात के समय वहाँ बहुत सारे बन्दर आये जो हमें ऐसा लगा कि हमको देख कर बहुत खुश थे। वे हमारे लिये बहुत सारे फल लाये जिनको हम खा सकते थे।

तभी मैंने उनमें से एक बन्दर को यह कहते हुए सुना — “हम इस आदमी को अपना सुलतान बना लेते हैं।”

दूसरा बोला — “हमें इसको अपना सुलतान बनाने से क्या फायदा? ये सब तो सुबह होने पर भाग जायेंगे।”

तीसरा बोला — “पर अगर हम उनकी नाव तोड़ दें तब वे नहीं भाग सकते न।”

और वही हुआ। जब हम सुबह अपनी नाव में जाने के लिये तैयार हुए तो हमने देखा कि हमारी नाव तो टूटी पड़ी है। अब हमारे पास वहाँ रुकने और उन बन्दरों के साथ खेलने के अलावा और कोई चारा नहीं था। बन्दर हम लोगों से काफी खुश दिखायी देते थे।

एक दिन मैं उस टापू पर टहल रहा था कि मुझे एक पत्थर का बहुत बड़ा मकान दिखायी दिया। उसके दरवाजे पर लिखा हुआ था — “जब भी कोई आदमी इस टापू पर आता है तो उसके लिये इस टापू को छोड़ना मुश्किल है क्योंकि यहाँ के बन्दर किसी आदमी को अपना राजा बनाना चाहते हैं।”

अगर वह यहाँ से भागने का रास्ता ढूँढने की कोशिश करता है तो उसको लगता है कि ऐसा कोई रास्ता है ही नहीं, पर एक रास्ता है और वह रास्ता यहाँ से उत्तर की तरफ है।

अगर तुम उस तरफ जाओगे तो तुमको एक मैदान मिलेगा जहाँ बहुत सारे शेर और साँप रहते हैं। तुमको उन सबसे लड़ना होगा और जब तुम उनको जीत लोगे तभी तुम आगे जा सकते हो।

आगे जा कर तुम्हें एक और मैदान मिलेगा जहाँ कुत्तों जितनी बड़ी चींटियाँ रहती हैं। उनके दाँत भी कुत्तों के दाँत जैसे हैं और वे बड़ी भयानक हैं। तुमको उनसे भी लड़ना होगा और अगर तुमने उनको जीत लिया तो बस फिर आगे का रास्ता साफ है।”

मैंने यह खबर अपने नौकरों को बतायी तो हम लोग इस नतीजे पर पहुँचे कि मरना तो हमें दोनों तरीके से है तो क्यों न हम अपनी आजादी को पाने के लिये लड़ते हुए मरें।

हम सबके पास हथियार थे सो हम लोग उत्तर की तरफ चल दिये। जब हम पहले मैदान में पहुँचे तो शेर चीतों और साँपों से लड़ाई में हमारे दो नौकर मारे गये। फिर हम दूसरे मैदान में पहुँचे। वहाँ भी हमारे दो नौकर मारे गये सो मैं अकेला ही वहाँ से बच कर निकल पाया।

उसके बाद मैं बहुत दिनों तक घूमता रहा। जो कुछ मिल जाता था वही खा लेता था। आखिर मैं एक शहर में आ पहुँचा जहाँ मैं

कुछ दिन रहा। वहाँ मैंने नौकरी ढूँढने की भी कोशिश की पर कोई नौकरी मुझे मिली ही नहीं।

एक दिन एक आदमी मेरे पास आया और बोला — “क्या तुम काम की तलाश में हो?”

“हाँ हूँ तो।”

“तो मेरे साथ आओ।” और मैं उसके साथ उसके घर चला गया।

वहाँ पहुँचने पर उसने मुझे एक ऊँट की खाल दिखायी और बोला — “मैं तुमको इस खाल में बन्द कर दूँगा और एक बहुत बड़ा चिड़ा तुमको दूर के एक पहाड़ पर ले जायेगा। जब वह तुमको वहाँ ले जायेगा तो वहाँ वह तुम्हारी इस खाल को फाड़ देगा।

उस समय तुम उसको भगा देना और कुछ जवाहरात जो तुमको वहाँ मिलेंगे उनको नीचे फेंक देना। जब वे सब जवाहरात नीचे आ जायेंगे तो मैं तुमको नीचे ले आऊँगा।”

सो उसने मुझे उस ऊँट की खाल में बन्द कर दिया और एक चिड़ा मुझे एक पहाड़ की चोटी पर ले गया। वहाँ वह मुझे खाने ही वाला था कि मैं उस खाल में से कूद पड़ा और मैंने उसको डरा कर भगा दिया। उसके बाद मैंने बहुत सारे जवाहरात नीचे की तरफ फेंक दिये।

जवाहरात फेंकने के बाद मैंने उस आदमी को कई बार पुकारा पर उसने कोई जवाब नहीं दिया। वह आदमी वे जवाहरात ले कर चला गया था और मैं उस पहाड़ पर ही रह गया।

मैंने तो अपने आपको मरा हुआ ही समझ लिया था। मैं वहाँ उस बड़े जंगल में बहुत दिनों तक घूमता रहा कि मुझे एक अकेला घर मिला।

उस घर में एक बूढ़ा रहता था उसने मुझे खाना और पानी दिया जिससे मेरी जान में जान आयी। मैं वहाँ काफी समय तक रहा। वह बूढ़ा मुझे अपने बेटे की तरह से प्यार करता था।

एक दिन वह बूढ़ा कहीं बाहर गया तो उसने मुझे अपनी सारी चाभियाँ देते हुए कहा कि मैं उसके घर का कोई भी कमरा खोल सकता हूँ सिवाय एक कमरे के।

और जैसा कि अक्सर होता है कि अगर किसी आदमी को किसी काम करने से मना करो तो वह आदमी सबसे पहले वही काम करता है सो जैसे ही वह बूढ़ा चला गया मैंने उसका वही कमरा सबसे पहले खोला जिसको उसने मुझसे खोलने के लिये मना किया था।

मैंने वह कमरा खोला तो वहाँ मुझे एक बड़ा सा बगीचा दिखायी दिया जिसमें एक छोटी सी नदी बह रही थी। उसी समय वहाँ तीन चिड़ियाँ उड़ कर आयीं और उस नदी के किनारे बैठ गयीं।

बैठते ही वे तीनों चिड़ियाँ तीन बहुत सुन्दर लड़कियों में बदल गयीं। तीनों ने अपने कपड़े उतार कर किनारे पर रखे, नदी में नहायीं, फिर कपड़े पहने और फिर से चिड़ियों में बदल कर फुर्र से उड़ गयीं। मैं यह सब देखता रहा।

मैंने दरवाजे को ताला लगा दिया और चला गया। पर मेरी भूख गायब हो गयी थी। मैं इधर उधर बिना किसी काम के घूमता रहता। जब वह बूढ़ा घर वापस लौटा तो उसने मेरा यह अजीब हाल देखा तो मुझसे पूछा — “क्या बात है तुम ऐसे क्यों घूम रहे हो?”

मैंने उसे बता दिया कि मैंने वे तीन लड़कियाँ देखीं थीं जिनमें से एक मुझे बहुत अच्छी लगी। अगर मैं उससे शादी नहीं कर पाया तो मैं मर जाऊँगा।

उस बूढ़े आदमी ने बताया कि यह तो मुमकिन ही नहीं था क्योंकि वे तीनों लड़कियाँ जिनी के राजा की लड़कियाँ थीं और जहाँ हम थे वे वहाँ से तीन साल की दूरी पर रहतीं थीं।

मैंने उससे कहा कि मेरा मन इस बात को नहीं मानता और किसी तरह वह मेरी शादी उस लड़की से करा दे नहीं तो मैं मर जाऊँगा। आखिर उसने मुझे एक सलाह दी।

वह बोला जब तक वे दोबारा आतीं हैं तब तक तुम उनका इन्तजार करो और जब वे आयें तो जिसको तुम सबसे ज़्यादा चाहते हो छिप कर उसके कपड़े चुरा लेना।

सो मैंने उनका इन्तजार किया। जब वे आयीं तो मैंने उस लड़की के कपड़े चुरा लिये जिससे मुझको शादी करनी थी। जब वह नहा कर पानी में से बाहर निकली तो उसे उसके कपड़े नहीं मिले।

वह इधर उधर देखने लगी तो मैंने आगे बढ़ कर उससे कहा — “तुम्हारे कपड़े मेरे पास हैं।”

उसने मुझसे अपने कपड़े माँगे — “मेरे कपड़े दे दीजिये मैं जाना चाहती हूँ।”

मैंने उससे कहा कि मैं तुमको बहुत प्यार करता हूँ और तुमसे शादी करना चाहता हूँ। वह बोली मैं अपने पिता के पास जाना चाहती हूँ। मैंने कहा तुम अब अपने पिता के पास नहीं जा सकतीं।

उसकी बहिनें तो अपने अपने कपड़े पहन कर उड़ गयीं पर वह नहीं जा सकी क्योंकि उसके कपड़े मेरे पास थे। मैं उसको घर के अन्दर ले आया। उस बूढ़े ने हमारी शादी करवा दी और मुझसे उसके कपड़े जो मैंने चुरा लिये थे उनको उसे देने के लिये मना कर दिया।

बल्कि उसने मुझसे कहा कि मैं उनको छिपा कर रख दूँ क्योंकि अगर उसको वे कपड़े मिल गये तो वह फिर उड़ कर अपने पिता के घर चली जायेगी और फिर मुझे वापस नहीं मिलेगी। सो मैंने उसके कपड़ों को एक गड्ढा खोद कर उस गड्ढे में दबा दिया।

लेकिन एक दिन जब मैं घर में नहीं था तो उसने वे कपड़े गड्ढे में से निकाल लिये और पहन लिये और एक नौकरानी से जो मैंने

उसकी सेवा के लिये दे रखी थी बोली — “जब तुम्हारे मालिक लौट कर आयें तो उनको बोलना कि मैं घर चली गयी हूँ। अगर वह मुझसे सच्चा प्यार करते होंगे तो मेरे पीछे पीछे चले आयेंगे।”

और वह उड़ गयी।

जब मैं घर आया तो उन लोगों ने मुझे यह सब बताया। मैं कई सालों तक उसकी तलाश करता रहा। आखिर मैं एक शहर में आया जहाँ मुझसे एक आदमी ने पूछा — “तुम कौन हो?”

मैंने कहा — “जान शाह।”

“और तुम्हारे पिता का नाम?”

“ताईगैमस।”

वह फिर बोला — “क्या तुम ही वह आदमी हो जिसने हमारी मालकिन से शादी की थी?”

मैंने पूछा — “कौन है तुम्हारी मालकिन?”

“सैदाती शम्स⁵⁰।”

मैं खुशी से चिल्ला पड़ा — “हाँ मैं ही तो हूँ वह।”

वह मुझे अपनी मालकिन के पास ले गया। यह वही लड़की थी जिससे मैंने शादी की थी। वह मुझे अपने पिता के पास ले गयी और उसको बताया कि मैं ही उसका पति था। सब लोग बहुत खुश हुए।

⁵⁰ Sayadaatee Shams – name of the daughter of the King of Jini

फिर हमने सोचा कि हम एक बार अपना पुराना घर देख कर आयें तो उसके पिता का जिनी हमको तीन दिन में वहाँ ले गया। हम वहाँ एक साल रहे और फिर लौट आये। लेकिन कुछ ही समय बाद मेरी पत्नी मर गयी।

उसके मरने के बाद मैं बहुत दुखी हो गया। उसके पिता ने मुझे बहुत समझाने की कोशिश की। अपनी दूसरी बेटी की शादी भी मुझ से करनी चाही पर मुझे उसके बिना कुछ अच्छा नहीं लगता था और आज तक मैं उसी के दुख में दुखी हूँ। यही है मेरी कहानी।”

अपनी कहानी सुनाने के बाद बोलूकिया अपने रास्ते चला गया और इधर उधर घूमता रहा फिर मर गया।”

कहानी सुनने के बाद हसीबू ने साँपों के राजा से उसको घर भेजने की प्रार्थना की। पर साँपों के राजा सुलतानी वानीओका ने हसीबू से कहा — “जब तुम घर चले जाओगे तब तुम जरूर ही मुझे नुकसान पहुँचाओगे।”

हसीबू को उसका यह विचार बिल्कुल भी अच्छा नहीं लगा पर वह बोला — “मैं किसी भी तरह आपको किसी भी तरह का नुकसान पहुँचाने की सोच भी नहीं सकता। मैं आपसे प्रार्थना करता हूँ कि आप मुझे मेरे घर भेज दीजिये।”

साँपों का राजा बोला — “मैं तुमको घर भेज तो दूँगा पर मुझे यकीन है कि तुम वापस जरूर आओगे और मुझे मार डालोगे।”

हसीबू फिर बोला — “मैं इतना बेवफा कभी नहीं हो सकता कि मैं आपको मारने के लिये यहाँ वापस आऊँ। मैं कसम खाता हूँ कि मैं आपको कभी कोई नुकसान नहीं पहुँचाऊँगा।”

साँपों के राजा ने कहा — “ठीक है, मैं तुम्हारी बात माने लेता हूँ पर मेरी एक बात का ख्याल रखना कि जहाँ बहुत सारे लोग वहाँ कभी नहीं नहाना।”

हसीबू बोला — “ठीक है मैं वहाँ नहीं नहाऊँगा।” और राजा ने उसको उसके घर भेज दिया।

हसीबू अपनी माँ के पास गया। उसकी माँ तो उसको देख कर बहुत ही खुश हो गयी कि उसका बेटा ज़िन्दा है।

अब हुआ क्या कि जहाँ हसीबू रहता था वहाँ का सुलतान बहुत बीमार पड़ा। वहाँ के डाक्टरों ने कहा कि केवल साँपों के राजा को मार कर उसको उबाल कर उसके सूप को राजा को पिलाने से ही वह ठीक हो सकता था।

राजा का वजीर जादू के बारे में कुछ जानता था सो उसने बाहर सड़कों पर जो नहाने के घर बने हुए थे वहाँ बहुत सारे आदमी खड़े कर दिये और उनको कह दिया कि अगर कोई ऐसा आदमी यहाँ नहाने आये जिसके पेट पर कोई निशान हो तो उसको पकड़ कर मेरे पास ले आना।

इधर हसीबू को साँपों के राजा के पास से लौटे तीन दिन हो गये थे। वह राजा की इस बात को बिल्कुल ही भूल गया था कि

उसको जहाँ बहुत सारे आदमी हों वहाँ नहीं नहाना था सो वह भी दूसरे लोगों के साथ उस जगह नहाने चला गया जहाँ और बहुत सारे लोग नहा रहे थे।

तभी अचानक उसको कुछ सिपाहियों ने पकड़ लिया और उसको वजीर के पास ले आये।

वजीर ने कहा — “तुम मुझे साँपों के राजा के पास ले चलो।”

हसीबू बोला — “मैं नहीं जानता वह कहाँ है।”

वजीर ने कहा — “बाँध दो इसको।”

फिर उन्होंने उसको इतना पीटा गया कि उसकी पीठ इतनी घायल हो गयी कि वह बेचारा ठीक से खड़ा भी नहीं हो पा रहा था।

वह चिल्लाया — “रुक जाओ, मैं तुमको वह जगह दिखाता हूँ।”

इस प्रकार हसीबू वजीर को साँपों के राजा के घर ले गया। साँपों का राजा उसको देखते ही बोला — “मैंने तुमसे कहा था न कि तुम मुझे मारने के लिये वापस आओगे।”

हसीबू चिल्लाया — “मैं क्या करता। ज़रा मेरी पीठ तो देखिये। पीट पीट कर क्या हाल कर दिया है उन्होंने मेरी पीठ का।”

“किसने मारा तुमको इतनी बेदर्दी से?”

“इस वजीर ने।”

साँपों का राजा एक लम्बी साँस ले कर बोला अब मेरे लिये कोई उम्मीद नहीं रह गयी है पर तुम खुद मुझे वहाँ ले कर जाओगे ।

जब वे लोग शहर जा रहे थे तो साँपों के राजा ने हसीबू से कहा — “जब हम शहर पहुँच जायेंगे तो वहाँ जा कर मुझे मार दिया जायेगा और मुझे पकाया जायेगा । उसका पहला रस यह वजीर तुमको पिलायेगा पर तुम उस रस को पीना नहीं बल्कि एक बोतल में रख लेना ।

फिर वह तुमको दूसरा रस देगा । उसका दूसरा रस तुम पी लेना । उस रस को पी कर तुम बहुत बड़े डाक्टर बन जाओगे । उसका तीसरा रस वह दवा होगी जो सुलतान को ठीक करेगी ।

जब वजीर तुमसे यह पूछे कि क्या तुमने वह पहले वाला रस पी लिया तो तुम उसको बोलना कि हाँ मैंने वह रस पी लिया । यह कह कर वह पहले रस वाली बोतल निकाल कर उस रस को वजीर को देना और कहना कि यह दूसरा रस तुम्हारे लिये है ।

जैसे ही वह पहला वाला रस पियेगा वह मर जायेगा । इस तरह से हम दोनों का बदला पूरा हो जायेगा ।

हसीबू ने वैसा ही किया जैसा कि साँपों के राजा ने उसे करने के लिये कहा था ।

साँपों के राजा को पकाने के बाद उस वजीर ने उसका पहला रस पीने के लिये हसीबू को दिया पर साँपों के राजा की बात याद करके उसने वह रस एक बोतल में रख लिया ।

जब उसको दूसरा रस दिया गया तो वह उसने पी लिया जिसने उसको एक बहुत बड़ा डाक्टर बना दिया। तीसरा रस उसने रख लिया क्योंकि वह तो राजा को ठीक करने वाला रस था।

जब वजीर ने उससे पूछा कि क्या उसने वह पहला वाला रस पी लिया तो उसने झूठ बोल दिया कि हाँ मैंने वह रस पी लिया और उसने पहली वाली बोतल निकाल कर उसको दे दी और उससे कहा कि “लो यह दूसरी बोतल तुम्हारे लिये है।”

वजीर ने दूसरी बोतल का रस पी लिया और मर गया। तीसरी बोतल के रस को उसने सुलतान को पिला दिया जिससे सुलतान ठीक हो गया।

यह देख कर और सारे डाक्टर हसीबू की एक अच्छे डाक्टर की हैसियत से बहुत इज़्ज़त करने लगे।



Names of Jesus' 12 Apostles –

1. Simon Peter (brother of Andrew) - He was active in bringing people to Jesus – Bible writer
 2. James (son of Zebedee and other brother of John) also called James the Greater
 3. John (son of Zebedee and brother of James) – Bible writer
 4. Andrew (brother of Simon Peter) – He was active in bringing people to Jesus
 5. Philip of Bethsaida
 6. Thomas (Didymus)
 7. Bartholomew (Nathaniel) – He was one of the disciples to whom Jesus appeared at the Sea of Tiberias after his Resurrection. He was witness of the Ascension
 8. Matthew (Levi) of the Capernaum
 9. James (son of Alphaeus), also called “James the Lesser” Bible writer
 10. Simon the Zealot (the Canaanite)
 11. Thaddaeus-Judas (Lebbaeus) – brother of James the Lesser and brother of Matthew (Levi) of the Capernaum
 12. Judas Iscariot who also betrayed him
- The New Testament says the end of only two Apostles – Judas who betrayed Jesus and then killed himself; and James the son of Zebedee who was executed by Herod.

देश विदेश की लोक कथाओं की सीरीज़ में प्रकाशित पुस्तकें —

36 पुस्तकें www.Scribd.com/Sushma_gupta_1 पर उपलब्ध हैं।

नीचे लिखी हुई पुस्तकें हिन्दी ब्रेल में संसार भर में उन सबको निःशुल्क उपलब्ध है जो हिन्दी ब्रेल पढ़ सकते हैं।

Write to :- E-Mail : hindifolktales@gmail.com

- 1 नाइजीरिया की लोक कथाएँ-1
- 2 नाइजीरिया की लोक कथाएँ-2
- 3 इथियोपिया की लोक कथाएँ-1
- 4 रैवन की लोक कथाएँ-1

नीचे लिखी हुई पुस्तकें ई-मीडियम पर सोसायटी ऑफ फौकलोर, लन्दन, यू के, के पुस्तकालय में उपलब्ध हैं।

Write to :- E-Mail : thefolkloresociety@gmail.com

- 1 जंजीवार की लोक कथाएँ — 10 लोक कथाएँ — सामान्य छापा, मोटा छापा दोनों में उपलब्ध
- 2 इथियोपिया की लोक कथाएँ-1 — 45 लोक कथाएँ — सामान्य छापा, मोटा छापा दोनों में उपलब्ध

नीचे लिखी हुई पुस्तकें हार्ड कापी में बाजार में उपलब्ध हैं।

To obtain them write to :- E-Mail drsapnag@yahoo.com

- 1 रैवन की लोक कथाएँ-1 — इन्द्रा पब्लिशिंग हाउस
- 2 इथियोपिया की लोक कथाएँ-1 — प्रभात प्रकाशन
- 3 इथियोपिया की लोक कथाएँ-2 — प्रभात प्रकाशन
- 4 शेवा की रानी मकेडा और राजा सोलोमन — प्रभात प्रकाशन
- 5 राजा सोलोमन — प्रभात प्रकाशन
- 6 बंगाल की लोक कथाएँ — नेशनल बुक ट्रस्ट

नीचे लिखी पुस्तकें रचनाकार डाट आर्ग पर मुफ्त उपलब्ध हैं जो टैक्स्ट टू स्पीच टेक्नोलोजी के द्वारा दृष्टिबाधित लोगों द्वारा भी पढ़ी जा सकती हैं।

- 1 इथियोपिया की लोक कथाएँ-1
<http://www.rachanakar.org/2017/08/1-27.html>
- 2 इथियोपिया की लोक कथाएँ-2
<http://www.rachanakar.org/2017/08/2-1.html>
- 3 रैवन की लोक कथाएँ-1
<http://www.rachanakar.org/2017/09/1-1.html>
- 4 रैवन की लोक कथाएँ-2
<http://www.rachanakar.org/2017/09/2-1.html>
- 5 रैवन की लोक कथाएँ-3
<http://www.rachanakar.org/2017/09/3-1-1.html>
- 6 इटली की लोक कथाएँ-1
http://www.rachanakar.org/2017/09/1-1_30.html

7 इटली की लोक कथाएँ-2

<http://www.rachanakar.org/2017/10/2-1.html>

8 इटली की लोक कथाएँ-3

<http://www.rachanakar.org/2017/10/3-1.html>

9 इटली की लोक कथाएँ-4

<http://www.rachanakar.org/2017/10/4-1.html>

10 इटली की लोक कथाएँ-5

<http://www.rachanakar.org/2017/10/5-1-italy-lokkatha-5-seb-wali-ladki.html>

11 इटली की लोक कथाएँ-6

<http://www.rachanakar.org/2017/11/6-1-italy-ki-lokkatha-billiyani.html>

12 इटली की लोक कथाएँ-7

<http://www.rachanakar.org/2017/11/7-1-italy-ki-lokkatha-kaitherine.html>

13 इटली की लोक कथाएँ-8

<http://www.rachanakar.org/2017/12/8-1-italy-ki-lokkatha-patthar-se-roti.html>

14 इटली की लोक कथाएँ-9

<http://www.rachanakar.org/2017/12/9-1-italy-ki-lok-katha-do-bahine.html>

15 इटली की लोक कथाएँ-10

<http://www.rachanakar.org/2017/12/10-1-italy-ki-lok-katha-teen-santre.html>

16 जंजीवार की लोक कथाएँ

http://www.rachanakar.org/2018/05/blog-post_54.html

17 चालाक ईकटोमी

http://www.rachanakar.org/2018/05/blog-post_88.html

18 नौरस देशों की लोक कथाएँ-1

<http://www.rachanakar.org/2018/10/1.html>

19 नौरस देशों की लोक कथाएँ-2

<http://www.rachanakar.org/2018/12/2.html>

नीचे लिखी पुस्तकें जुगरनौट डाट इन पर उपलब्ध हैं

<https://www.juggernaut.in/authors/2a174f5d78c04264af63d44ed9735596>

1 सोने की लीद करने वाला घोड़ा और अन्य अफ्रीकी लोक कथाएँ

2 असन्तुष्ट लड़की और अन्य अमेरिकी लोक कथाएँ

3 रैवन आग कैसे लेकर आया और अन्य अमेरिकी लोक कथाएँ

4 रैवन ने शादी की और अन्य अमेरिकी लोक कथाएँ

5 कौआ दिन लेकर आया और अन्य अमेरिकी लोक कथाएँ

Facebook Group

<https://www.facebook.com/groups/hindifolktales/?ref=bookmarks>

Updated on Dec 27, 2018

लेखिका के बारे में



सुषमा गुप्ता का जन्म उत्तर प्रदेश के अलीगढ़ शहर में सन् 1943 में हुआ था। इन्होंने आगरा विश्वविद्यालय से समाज शास्त्र और अर्थ शास्त्र में एम ए किया और फिर मेरठ विश्वविद्यालय से बी एड किया। 1976 में ये नाइजीरिया चली गयीं। वहाँ इन्होंने यूनिवर्सिटी ऑफ़ इबादान से लाइब्रेरी साइन्स में एम एल एस किया और एक थियोलोजीकल कौलिज में 10 वर्षों तक लाइब्रेरियन का कार्य किया।

वहाँ से फिर ये इथियोपिया चली गयीं और वहाँ एडिस अबाबा यूनिवर्सिटी के इन्स्टीट्यूट ऑफ़ इथियोपियन स्टडीज़ की लाइब्रेरी में 3 साल कार्य किया। तत्पश्चात इनको दक्षिणी अफ्रीका के एक देश लिसोटी के विश्वविद्यालय में इन्स्टीट्यूट ऑफ़ सर्जन अफ्रीकन स्टडीज़ में 1 साल कार्य करने का अवसर मिला। वहाँ से 1993 में ये यू एस ए आ गयीं जहाँ इन्होंने फिर से मास्टर ऑफ़ लाइब्रेरी एंड इनफ़ॉर्मेशन साइन्स किया। फिर 4 साल ओटोमोटिव इन्डस्ट्री एक्शन ग्रुप के पुस्तकालय में कार्य किया।

1998 में इन्होंने सेवा निवृत्ति ले ली और अपनी एक वेब साइट बनायी - www.sushmajee.com। तब से ये उसी वेब साइट पर काम कर रही हैं। उस वेब साइट में हिन्दू धर्म के साथ साथ बच्चों के लिये भी काफी सामग्री है।

भिन्न भिन्न देशों में रहने से इनको अपने कार्यकाल में वहाँ की बहुत सारी लोक कथाओं को जानने का अवसर मिला - कुछ पढ़ने से, कुछ लोगों से सुनने से और कुछ ऐसे साधनों से जो केवल इन्हीं को उपलब्ध थे। उन सबको देख कर इनको ऐसा लगा कि ये लोक कथाएँ हिन्दी जानने वाले बच्चों और हिन्दी में रिसर्च करने वालों को तो कभी उपलब्ध ही नहीं हो पायेंगी - हिन्दी की तो बात ही अलग है अंग्रेजी में भी नहीं मिल पायेंगी।

इसलिये इन्होंने न्यूनतम हिन्दी पढ़ने वालों को ध्यान में रखते हुए उन लोक कथाओं को हिन्दी में लिखना प्रारम्भ किया। इन लोक कथाओं में अफ्रीका, एशिया और दक्षिणी अमेरिका के देशों की लोक कथाओं पर अधिक ध्यान दिया गया है पर उत्तरी अमेरिका और यूरोप के देशों की भी कुछ लोक कथाएँ सम्मिलित कर ली गयी हैं।

अभी तक 1500 से अधिक लोक कथाएँ हिन्दी में लिखी जा चुकी है। इनको “देश विदेश की लोक कथाएँ” क्रम में प्रकाशित करने का प्रयास किया जा रहा है। आशा है कि इस प्रकाशन के माध्यम से हम इन लोक कथाओं को जन जन तक पहुँचा सकेंगे।

विंडसर, कैनेडा
दिसम्बर 2018